


محی السنہ

حضرت مولانا شاہ محمد ابراہیم الحق حب صا رحمۃ اللہ علیہ



از

سعید الملت حضرت مولانا مفتی سعید احمد صاحب مدظلہ العالی

خلیفہ حضرت محی السنہ رحمۃ اللہ علیہ

پرنام بٹ (تمل ناڈو)

طباعت بابہام

ادارہ اشرف العلوم حیدرآباد

خواجہ بارغ، نزدیکی گولڑکال، حیدرآباد

Phone: +91 40 24070681



بِسْمِ تَعَالٰی

مَحْی السَّنَہ

حضرت مولانا شاہ محمد ابرار الحق صابنا رحمۃ اللہ علیہ

نقوش و تاثرات

از

سعید الملک حضرت مولانا مفتی محمد سعید احمد صابنا مظلہ العالی

خلیفہ حضرت محی السنہ رحمۃ اللہ علیہ

پرنام بٹ (تمل ناڈو)

طباعت باہتمام

ادارۃ اشرف العلوم حیدرآباد

خواجہ باغ، نزد پدماتی گرلز کالج، حیدرآباد-فون: 24070681

# نقوش و کتاب

نام کتاب : نقوش و تاثرات

مصنف : سعید الملت حضرت مولانا مفتی محمد سعید احمد صاحب مظلہ العالی

صفحات : ۴۸

طباعت : عائشہ آفسیٹ پرنٹرز

سیلر۔ متصل مسجد رضیہ، روبرو فائر اسٹیشن، جدید ملک پیٹ، حیدر آباد۔ ۳۶

فون: 9391110835 ، +91 040 24513095

زیر نگرانی : ادارہ اشرف العلوم حیدر آباد

خواہشمند حضرات .....

آندھرا پردیش میں : 9848097866 پر مولانا محمد عبدالقوی صاحب سے

تمل ناڈو میں : 04171-230066 پر جناب مولانا رشید احمد صاحب مظاہری سے

اتر پردیش میں : مجلس دعوة الحق ہردوئی سے

..... اس کتاب کیلئے ربط پیدا کر سکتے ہیں۔

## فہرست مضامین

۵	مناجات.....
۶	فیضانِ مدینہ
۷	ابتدائیہ
۱۰	تحدیثِ نعمت
۱۱	میرا گھریلو ماحول
۱۲	والد ماجد کا وصال
۱۳	حضرتؒ کی پہلی زیارت
۱۴	مجالس مصلح الامتؒ کا رنگ
۱۵	حضرتؒ کا کمالِ عبدیت
۱۵	حضرتؒ کا اتباعِ سنت
۱۶	تاثرِ صحبت
۱۸	دلجوئی و دلنوازی
۱۹	اندازِ رہنمائی
۲۰	کسر نفسی و عالی ظرفی
۲۱	شفقت و عنایت
۲۳	پرچہ دفع الضیق
۲۴	شفقتِ لسانی ہی نہیں
۲۴	اکرامِ ضیف و حوصلہ افزائی

۲۵	تعمیل ارشاد میں.....
۲۶	تقویٰ کی اہمیت و ضرورت
۲۷	ترقی و کامیابی کا راز
۲۸	جب اللہ راضی ہو جائیں گے
۲۹	ذکر و دعاء کا اثر.....
۳۰	ایک عام فہم مثال
۳۱	یہ انبیاء و رسل کی شفقت.....
۳۲	ایک اور واقعہ
۳۲	مہمان نوازی کی.....
۳۴	ہردوئی سے روانگی
۳۵	اعترافِ غفلت
۳۷	مرجع عام و خاص
۳۷	اپنے ہی نہیں پرائے بھی.....
۳۹	آہ! یادگار سلف
۴۰	مجسمہ رحم و کرم
۴۰	آخری حاضری
۴۲	بسمیٰ سے روانگی کا منظر
۴۳	ہر آنے کے بعد.....
۴۴	حضرت کا مشن
۴۴	بالتجوید تعلیم قرآن.....
۴۵	سنّتوں کے اہتمام پر زور
۴۸	پسندیدہ اشعار

## مناجات بدرگاہ قاضی الحاجات جل جلالہ

### کوئی جیت کھتا ہو تیری کھیت پہ سہا پنا

الہی اپنی رحمت سے تو کر دے باخبر اپنا  
نہ انجم ہیں ہمارے اور نہ شمس و قمر اپنا  
سوا تیرے نہیں ہے کوئی میرا سنگِ در اپنا  
کوئی حاجت ہو رکھتا ہوں تری چوکھٹ پہ اپنا  
خداوندِ محبت ایسی دے دے اپنی رحمت سے  
کرے اخترِ فدا تجھ پر یہ دل اپنا جگر اپنا  
میں کب تک نفسِ دشمن کی غلامی سے رہوں سوا  
تو کر لے ایسے ناکارہ کو پھر بارِ دگر اپنا  
چھڑا کر غیر سے دل کو تو اپنا خاص کر ہم کو  
تو فضلِ خاص کو ہم سب پہ یارب عام کر اپنا  
بے فیضِ مُرشدِ کامل تو کر دے ہنسِ زانگوں کو  
کہ وقفِ خانقاہِ شیخ ہے قلب و جگر اپنا  
تغافل سے جو کی توبہ تو ان کی راہ میں اختر  
ہمہ تن مشغلہ ہے ذکرِ کاشام و سحر اپنا

## فیضانِ نبویؐ سے فیضانِ نبویؐ

ساحل سے لگے گا کبھی میرا بھی سفینہ  
 دیکھیں گے کبھی شوق سے مکہ و مدینہ  
 مومن جو فدا نقش کفِ پاتے نبی ہو  
 ہو زیرِ قدم آج بھی عالم کا خزینہ  
 گزشتِ نبوی کی کرے پیروی اُمت  
 طوفان سے نکل جائے گا پھر اس کا سفینہ  
 یہ دولتِ ایمان جو ملی سارے جہاں کو  
 فیضانِ مدینہ ہے فیضانِ ان مدینہ  
 جو قلب پریشاں تھا سدا رنج و الم سے  
 فیضانِ نبوت سے ملا اس کو سکینہ  
 جو دردِ محبت کا ودیعت تھا ازل سے  
 اے ختمِ رسل کتنے بشر آپ کے صدقے  
 خالی جو تھے انوارِ محبت کی برق سے  
 صدقے میں ترے ہو گیا وہ رہبرِ اُمت  
 اے صلِ علی آپ کا فیضانِ سالت  
 جو ڈوبنے والا تھا ضلالت کے بھنور میں  
 جو کفر کے ظلمات سے تھا ننگِ خلافت  
 اب رہبرِ اُمت ہے وہ گمراہ سفینہ  
 ہے نورِ ولایت سے منور وہی سینہ

اختر کی زباں اور شرفِ نعمتِ محمد

ﷺ

اللہ کا احسان ہے بے خون و پسینہ

## ابتدائیہ



محی السنۃ حضرت مولانا شاہ محمد ابرار الحق صاحب رحمۃ اللہ علیہ اس دور کے نابغہ روزگار شخصیتوں میں سے ایک عظیم المرتبت شخصیت تھے، یہ صحیح ہے کہ حکیم الامت مولانا اشرف علی تھانویؒ کے چمن کے سب ہی پھول سدا بہار و مشکبار تھے، لیکن حضرت محی السنۃ علیہ الرحمہ کی شان ان میں ایک منفرد نوعیت کی شان تھی، ان پر اپنے شیخ کی تعلیم و تلقین کے انداز کی ایک ایسی چھاپ تھی کہ دونوں کے دیکھنے والوں نے انہیں اپنے پیرومرشد کا ”عکس جمیل“ قرار دیا تھا، چنانچہ مولانا ظہور الحسن کسولویؒ کا یہ فرمانا کہ ”جسے حکیم الامت کو نہیں دیکھا وہ ہر دوئی جا کر مولانا ابرار الحق صاحب کو دیکھ لے“ اسی طرح ان کی ایک مجلس کا رنگ دیکھ کر اور ان کی باتوں کو سن کر فقیہ اعظم مفتی محمد شفیعؒ کا یہ ارشاد کہ ”آج کانوں میں ان باتوں کی آواز آرہی ہے جو ہم تھانہ بھون میں سنا کرتے تھے“۔ اس بات کی واضح دلیل ہے کہ حضرت محی السنۃؒ نے اپنے مربی و مرشد حضرت حکیم الامتؒ کے مسلک و مشرب کو اتنا اپنے اندر جذب کر لیا تھا کہ گویا ان کے رنگ میں رنگ گئے تھے، اور ان کا ایک عکس جمیل بن گئے تھے۔

اللہ تبارک و تعالیٰ نے انہیں حسن ظاہر، رعب و دبدبہ، اور جاہ و جلال بھی بلا کا عطا فرمایا تھا، سیرت و کردار، اخلاق و عادات، نظم و انتظام اور حسن معاشرت و معاملت میں بھی ید طولیٰ نصیب فرمایا تھا۔ لوگوں نے اگرچہ کہ — نادانستہ یا دانستہ طور پر — انہیں سخت مزاج اور نعوذ باللہ! تشدد پسند مشہور کر رکھا تھا مگر قریب سے انہیں دیکھنے، اور صحبت میں کچھ وقت گزارنے والا ہر شخص گواہی دے گا کہ ان کی طبیعت نہایت ہی نرم خو، ہمدرد و نغمگسار، شفیق



و مہرباں تھی، ہاں! حسن انتظام اور آداب معاشرت کی خلاف ورزی انہیں کسی طرح گوارا نہ تھی اور اس کی بروقت اصلاح و درستگی کو لازمی و ضروری سمجھتے تھے۔ جبکہ وہ خود بھی عملاً ان امور کا نہایت درجہ اہتمام فرمایا کرتے اور حقوق و حدود کی پوری رعایت رکھتے تھے، جبکہ یہ بات تو ایک خوبی بلکہ حاصل اخلاق نبوی ہے، جیسا کہ حکیم الامتؒ نے خود فرمایا ہے ”تمام احادیث کے تتبع سے پتہ چلا کہ اخلاق کا خلاصہ اس کے علاوہ کچھ نہیں کہ ہم سے کسی کو تکلیف نہ پہنچے۔“ یہی خوبی حضرت محی السنہؒ نے تھانہ بھون میں سیکھی تھی، اور یہی خوبی وہ چاہتے تھے کہ اپنے تمام متعلقین اور حاضرین میں پیدا ہو جائے۔ اسی حسن انتظام اور حسن اخلاق کو غفلت و بے احتیاطی کے خوگروں نے سخت مزاجی اور تشدد سے تعبیر کر دیا۔ فَيَا حَسْرَةً عَلَيْهِمْ وَيَا لَلْعَجَبِ! تفصیل کا یہ موقعہ نہیں اور اظہار کا سلیقہ بھی نہیں! ورنہ شخصی تجربات اور ذاتی واقعات کی روشنی میں اس عالی مرتبت ہستی کے اخلاق عالیہ، تواضع حقیقی، ہمدردی و غمگساری، احساس ذمہ داری، رقت قلبی، حفظ مراتب و ادائے حقوق غرض ان کی مسنون زندگی کی نورانی جھلک۔ جو اس دور میں ان کا مابہ الامتیاز تھی۔ ذرا تفصیل و اطناب سے پیش کرنے کو اور بار بار پڑھنے سننے کو جی تڑپ رہا ہے، کاش! کہ اللہ پاک مستقبل میں اس نازک کام کو سہل فرما کر کبھی میرے قلب و قلم کو یارائے اظہار نصیب فرماویں۔ آمین۔

بہر حال یہ رسالہ ”نقوش و تاثرات“ میرے مربی و شیخ ثانی، سعید الملت، حضرت مولانا مفتی سعید احمد صاحب مدظلہ کے قلم مبارک سے حضرت محی السنہؒ کی یاد میں مرتب شدہ ایک مضمون پر مشتمل ہے۔ جو حضرت رحمۃ اللہ علیہ کے وصال کے غم سے نڈھال و بد حال دل کے تاثرات کا نتیجہ ہے۔ ظاہر ہے کہ جس کا حضرت رحمۃ اللہ علیہ سے جس درجہ کا تعلق تھا، آج اسی درجہ اس کے دل و دماغ حیراں و ماتم کناں ہیں۔ یہ اور بات ہے کہ عقلی طور پر ”رحمن و رحیم“ کے ہر فیصلہ پر سر تسلیم خم، اور ”حاکم و حکیم“ کی ہر تقدیر پر رضا و تفویض مسلم ہے۔

صاحب تحریر حضرت مفتی صاحب مدظلہ بھی حضرت محی السنہؒ کے جاں نثار و عاشق زار

متوسلین میں سے ہیں۔ حضرتؒ نے آپ کو اور آپ کے برادر خورد مولانا محمد اسعد صاحب مدظلہما کو اجازت و خلافت سے بھی سرفراز فرمایا تھا، اہل تعلق کی طلب پر حضرت مفتی صاحب مدظلہ العالی نے یہ ”نقوش و تاثرات“ قلمبند فرادئے ہیں۔ ان نقوش و تاثرات میں ناظرین باتمکین کیلئے ”تذکیر و موعظت“ اور ”عبرت و نصیحت“ کا بہت کچھ سامان موجود ہے۔ اسی کے مد نظر احباب خاص نے اس مضمون کی طباعت و اشاعت کا اہتمام بھی کیا ہے۔ اللہ تعالیٰ حضرت مفتی صاحب مدظلہ کو جزائے خیر عطا فرماویں اور امت کو حضرت محی السنۃ رحمۃ اللہ علیہ کی زندگی سے سبق سیکھنے اور حضرت کے تیار کردہ اور اجازت فرمودہ بزرگان موجودہ سے کماحقہ استفادہ کی توفیق عطا فرماویں۔ آمین

یکے از خدام

محمد عبد القوی

(محمد عبد القوی غفرلہ)

۲۷ رجب المرجب ۱۴۲۶ھ یوم الخمیس

نوٹ: حضرت مدظلہم کے مضمون کے درمیان بعض عبارات و اشعار کا اردو ترجمہ جو حاشیہ میں ہے وہ احقر کے قلم سے ہے۔ اہل علم حضرات اس میں جو قسم محسوس فرماویں اس کو احقر کی کوتاہ علمی پر محمول فرماویں۔

## تحذیرِ نعمت

اللہ تبارک و تعالیٰ کا بے پایاں احسان و کرم ہے کہ اس نے مجھے خضر طریقت، جامع الکمالات، بقیۃ السلف، آیۃ من آیات اللہ، محی السنۃ، عارف باللہ، سیدی و مرشدی و مربی، حضرت اقدس مولانا الشاہ السید محمد ابرار الحق صاحب حق ہر دوئی قدس اللہ سرہم سے وابستگی و تعلق اصلاحی کی دولت عطا فرمائی۔

تحذیرِ نعمت کے طور پر یہ بتا دینا بھی مناسب سمجھتا ہوں کہ الحمد للہ اس ناکارہ کو اللہ تبارک و تعالیٰ نے ایک ایسے پاکیزہ ماحول میں نشو و نما پانے کا موقع عطا فرمایا کہ جہاں ہر لمحہ حضرات اکابر امت کے ارشادات و احوال کا تذکرہ دل و دماغ کی جلاء بخشی کا کام دیتا تھا۔ میرے والد محترم، یادگار سلف، عارف باللہ، حضرت مولانا الشاہ مفتی محمود حسن صاحب نور اللہ مرقدہ کا اصلاحی تعلق اولاً حضرت مفتی اعظم پاکستان مولانا مفتی محمد شفیع صاحب رحمہ اللہ سے رہا، پھر حضرت مفتی اعظم علیہ الرحمۃ کی وساطت سے حکیم الامت مجدد الملت مولانا تھانوی علیہ الرحمۃ سے بھی بذریعہ خط تبرکاً ”بیعت“ کا شرف حاصل ہوا، حضرت حکیم الامت علیہ الرحمۃ کے وصال اور تقسیم ہند کے بعد جب حضرت مفتی اعظم مولانا مفتی محمد شفیع صاحب پاکستان تشریف لے گئے اور مکاتبت اصلاحی میں رکاوٹیں درپیش ہونے لگیں تو خود حضرت مفتی اعظم کے حکم و مشورہ پر حضرت والد ماجد علیہ الرحمۃ نے اپنا اصلاحی تعلق، مصلح الامت حضرت مولانا الشاہ محمد وصی اللہ صاحب الہ آبادی سے قائم فرمایا اور پھر بفضلہ

تعالیٰ دونوں حضرات اکابرین رحمہما اللہ یعنی حضرت مصلح الامت علیہ الرحمۃ و مفتی اعظم علیہ الرحمۃ نے یکے بعد دیگرے حضرت والد ماجد علیہ الرحمۃ کو خلافت بیعت و ارشاد سے بھی نوازا وَذَلِكَ فَضْلُ اللَّهِ يُؤْتِيهِ مَنْ يَّشَاءُ۔

### میرا گھریلو ماحول

چونکہ میرے والد ماجد علیہ الرحمۃ، حکیم الامت حضرت مولانا تھانوی علیہ الرحمۃ کے سچے عاشق، حضرت مفتی اعظم علیہ الرحمۃ کی خدمت و فیض صحبت کی سعادتوں سے مالا مال، اور اکابر دیوبند و مسلک حضرت تھانویؒ کے جاٹا رہی نہیں مثالی نمونہ بھی تھے، اچھی صحبت و ماحول کا اچھا اثر ہر خرد و کلاں پر ضرور ہوتا ہی ہے۔ چنانچہ اس ناکارہ نے بفضل خدا جس دینی ماحول میں آنکھ کھولی وہ مذکورہ بالا ماحول تھا، بچپن کے لاشعوری دور کی وہ باتیں آج بھی ذہن میں الحمد للہ ”نقش کا لکھ“ ہیں جو حضرت والد ماجد علیہ الرحمۃ عقائد، توحید، سنت کی بنیادی معلومات، قبر کے حالات، برزخ کے حالات، جنت و دوزخ کے واقعات کے حوالے سے مجھے بتایا کرتے تھے۔ یہ وہ اساسی مایہ ناز سرمایہ تھا جس پر بعد کے اکتسابی علوم کی عمارت کھڑی ہوئی۔ عقائد و احکام سے متعلق معلومات کی طرح اولیاء اللہ اور بزرگان دین کے واقعات بالخصوص حضرت حکیم الامت مولانا تھانوی علیہ الرحمۃ کی زندگی کے مبارک حالات بھی حضرت والد صاحبؒ ہم اہل خانہ کو سنایا کرتے تھے، نیز میں بچپن میں یہ بھی دیکھا کرتا تھا کہ حضرت والد ماجدؒ ہر جمعہ کو قبل العصر قریبی رشتہ دار عورتوں کو اپنے مکان میں جمع فرما کر تھوڑی دیر انہیں وعظ و نصیحت فرمایا کرتے تھے، اس کا بھی ایک عرصہ تک معمول رہا، اور مجھے یہ بھی یاد ہے کہ گھر میں اگر کوئی بیمار ہو گیا تو حضرت والد ماجد علیہ الرحمۃ اپنے شیخ حضرت مصلح الامت الہ آبادی علیہ الرحمۃ کی خدمت میں بغرض دعا خط لکھا کرتے تھے۔ یہی نہیں! میری عمر ابھی بارہ تیرہ سال کی رہی ہوگی تب ہی مجھ کو حضرت مصلح الامت علیہ الرحمۃ کی خدمت میں اصلاحی خط بھیجنے کا حکم فرمایا بلکہ اس کا ایک مختصر مضمون بھی حضرت والد ماجد علیہ الرحمۃ نے تیار کر کے دیا، احقر نے اس کو نقل کر کے خط الہ آباد کو بھیج دیا، اس



واقعہ کے دو ہی سال بعد جب حضرت مصلح الامت الہ آبادیؒ (بغرض تبدیلی آب و ہوا) بمبئی تشریف لائے اور دیڑھ دو ماہ بمبئی میں آپ کا قیام تجویز ہوا تو حضرت والد ماجد علیہ الرحمۃ نے حضرت کی خدمت میں حاضری کا ارادہ کیا اور اس ناکارہ کو بھی اپنے ہمراہ بمبئی لے گئے اس وقت الحمد للہ براہ راست حضرت مصلح الامت علیہ الرحمۃ کے دستِ حق پرست پر بیعت ہونے کی اللہ تبارک و تعالیٰ نے مجھے سعادت بخشی، پھر اس کے بعد دوسرے و تیسرے سال بھی اس ناکارہ کو حضرت والد محترم علیہ الرحمۃ کے ہمراہ حضرت مصلح الامت الہ آبادیؒ کی خدمت بابرکت میں قیام بمبئی کے دوران کبھی پورے ایک ماہ کبھی اُس سے بیش و کم حاضر رہنے کا موقع اللہ رب العزت نے عطا فرمایا۔

ایں سعادت بزورِ بازو نیست تا نہ بخشد خدائے بخشندہ<sup>۱</sup>

### والد ماجد کا وصال اور میرا حال

۱۹۸۰ء میں میرے والد ماجد علیہ الرحمۃ کا وصال ہو گیا (اللَّهُمَّ اغْفِرْ لَهُ وَارْحَمْهُ إِنَّكَ أَنْتَ الْغَفُورُ الرَّحِيمُ) یہ حادثہ جائگاہ میرے لئے کوئی معمولی حادثہ نہ تھا۔ لیکن صبر و ضبط کے سوا کوئی چارہ بھی نہ تھا بموجب حدیث پاک ”إِنَّ الْمَوْتَ فَزَعٌ“ موت سب سے زیادہ گھبرا دینے والی چیز ہے، ایسے مواقع پر یہ گھبراہٹ دوسرا سیسگی فطری چیز ہے مگر حضرت والد ماجد علیہ الرحمۃ ہی کی دعاء و تربیت کی برکت سے سمجھے کہ اللہ پاک نے صبر و تحمل بھی عنایت فرمایا، لیکن مجھے اس وقت پہلا مرتبہ اندازہ ہوا کہ حزن و ملال اور رنج و غم کسے کہتے ہیں؟ اور اللہ رب العزت نے اس پر ”صبر“ کی اتنی عظیم الشان ”جزا“ کیوں رکھی ہے؟ چنانچہ حضرت والد ماجد علیہ الرحمۃ کے وصال نے میری آنکھیں کھول دیں، حقیقت میں اصلاحِ نفس و تہذیبِ اخلاق کے سلسلہ میں ”تلاشِ مرشد“ کی صحیح فکر اب میرے اندر ایسی دامگیر ہوئی کہ طبیعت بے چین ہو گئی، اور رہ رہ کر حضرت شیخ عبدالقدوس گنگوہیؒ کے پوتے کا مشہور واقعہ مجھے یاد آنے لگا کہ جب تک حضرت شیخ عبدالقدوس گنگوہیؒ حیات تھے

<sup>۱</sup> یہ شرف، ذاتی صلاحیت کا نتیجہ نہیں ہوتا تا وقتیکہ خدا تعالیٰ نصیب نہ فرمائے۔

ان کو اس بات کی مطلق فکر نہ ہوئی کہ ساری دنیا میرے دادا صاحب سے جو روحانی دولت لے جا رہی ہے وہ میں بھی حاصل کر لوں، بلکہ وہ شیخ زادگی کے چکر میں مست رہے اور اس نقطہ نظر سے دادا کی طرف رجوع ہو کر اپنے نفس کی اصلاح کی چنداں فکر نہ ہوئی، جب حضرت شیخ (دادا صاحب) کا انتقال ہو گیا تو اب انہیں ہوش آیا کہ خدایا! میں بھی کیسا بد نصیب ہوں کہ گھر میں اتنی بڑی دولت کے رہتے ہوئے بھی تہی دست کا تہی دست ہی رہ گیا۔ چنانچہ اسی طرح حضرت والد ماجد علیہ الرحمۃ کے بعد ان کی جیسی پابند شریعت و طریقت و قابل رشک زندگی گزارنے کا داعیہ میرے دل کے اندر بھی شدت اختیار کر گیا اور دل کی بے چینی بڑھتی گئی، مگر اب کیا کیا جائے؟ واقعی یہ حقیقت ہے کہ طلب، صادق ہو تو دل کی نیک تمنائیں اپنے لئے منزل کا صحیح راستہ بھی خود ہی تلاش کر لیتی ہیں، چنانچہ اسی فکر و غم، اور پیچ و خم کے دوران میرے عم محترم، سیدی و استاذی حضرت مولانا مفتی ثار احمد صاحب قاسمی (خلیفہ حضرت والد ماجد علیہ الرحمۃ) کے حکم اور میرے تایا زاد بھائی، حضرت محترم مولانا حکیم محمد امین صاحب (خلیفہ حضرت والا محی السنۃ علیہ الرحمۃ) کے مخلصانہ مشورہ نے مجھے ”دامن ابرار“ سے وابستہ کر کے مرادوں کے بر آنے کا سامان مہیا کر دیا۔

### حضرت محی السنۃ کی پہلی زیارت

یہ ناکارہ، اپنے حضرت والا ”محی السنۃ“ علیہ الرحمۃ کو آج سے کوئی سینتیس یا اڑتیس سال قبل پہلی مرتبہ (کرلا) بمبئی میں اس وقت دیکھا تھا جب کہ حضرت والا، حضرت مصلح الامت مولانا شاہ وصی اللہ صاحب الہ آبادی کی مجالس میں تشریف لایا کرتے تھے، اس وقت ماشاء اللہ ہمارے حضرت محی السنۃ کی عمر مبارک کم اور صحت بہت عمدہ تھی، انتہائی حسین و خوب رو تھے، موتی کی طرح صاف ستھرے اور چمکتے ہوئے دانت، ناک بلندی مائل، آنکھیں بڑی خوبصورت، دراز پلکیں، ابرو کے بال گنجان، کشادہ پیشانی، سر مبارک پر سیاہ عمامہ اور چہرہ پر سیاہ داڑھی اور اس پر نور تقویٰ و پرہیزگاری سے ہمارے حضرت والا سراپا حسن و جمال، اور خوبصورتی کے پیکر نظر آتے تھے۔ غالباً ان دنوں ہمارے حضرت

والا کا چند دن کیلئے بمبئی میں کسی جگہ قیام تھا، حضرت مصلح الامتؒ کی مجلس کے مقررہ وقت پر حضرت والاؒ اپنے چند مخصوص متعلقین و محبین کے ہمراہ بذریعہ کار تشریف لاتے اور حضرت مصلح الامتؒ علیہ الرحمۃ کے بالکل سامنے حاضرین و مریدین کے صف میں شامل ہو کر باادب بیٹھا کرتے تھے۔

### مجلس مصلح الامتؒ کا رنگ

مشہور ہے کہ حضرت مصلح الامتؒ کی مجالس حکیم الامت مولانا تھانوی علیہ الرحمۃ کے مجالس کا نمونہ تھیں۔ ان مجلسوں میں بارہا میں نے دیکھا کہ حضرت مصلح الامتؒ علیہ الرحمۃ اپنے اجلہ خلفاء — جیسے میرے والد ماجد حضرت مولانا مفتی محمود حسن صاحب علیہ الرحمۃ، میرے محترم چچا حضرت مولانا الشاہ فضل الرحیم علیہ الرحمۃ، حضرت مولانا شاہ عبدالحلیم صاحب جوہپوری علیہ الرحمۃ اور حضرت مولانا عبد الرحمن صاحب جامی علیہ الرحمۃ وغیرہم — کے سروں پر ازراہ اصلاح و تربیت غلبہ حال میں اپنے دست مبارک سے زور سے تھپکتے ہوئے یوں فرمایا کرتے تھے کہ ”انہیں مولویوں نے عوام کا ناس کر رکھا ہے“ وغیرہ اور اس تھپکنے ڈانٹ ڈپٹ میں کبھی اتنی شدت بھی ہو جاتی تھی کہ بسا اوقات ان خلفائے کرام کی ٹوپیاں اور عمامے بھی سر سے گر پڑتے تھے، چنانچہ انہیں اجلہ خلفاء کی صف میں ہمارے حضرت والا محی السنۃؒ بھی تشریف فرما ہوتے تو حضرت مصلح الامتؒ ہمارے حضرت والا علیہ الرحمۃ کے مبارک عمامہ پر ازراہ شفقت و محبت آہستہ سے صرف اپنا دست مبارک پھیرا کرتے تھے اور یہ مردِ باصفا (یعنی ہمارے حضرت والا ہر دوئیؒ) اپنے ”ہم مشرب برادر طریق“ و ”ہم کاسہ سلوک“ کے اس مجاہدہ عمل پر انتہائی بشارتِ قلب کے ساتھ سر تسلیم خم کئے بیٹھے رہتے تھے، سبحان اللہ! حضرت مصلح الامتؒ کا اندازِ تربیت اور حضرت محی السنۃؒ کی شانِ فنائیت و عبدیتِ عدیم النظر تھی اور یہ بھی ایک عجیب نورانی محفل ہوا کرتی تھی جس کے حسین مناظر سے دیکھنے والوں کے خوابیدہ قلوب جاگ اُٹھتے تھے اور ان کے اندر

عبدیت و فنایت کا احساس یک لخت اجاگر ہو جاتا تھا۔

## حضرت محی السنۃ کا کمال عبدیت

اللہ اکبر! ہمارے حضرت والا محی السنۃ علیہ الرحمۃ کے اندر کس درجہ عبدیت و شانِ فنایت کا غلبہ تھا؟ اول تو حضرت حکیم الامت مولانا تھانوی علیہ الرحمۃ کی جانب سے خلعتِ خلافت کا ملنا ہی تکمیلِ اصلاح کی ایک عظیم الشان سند ہوتی تھی، پھر حضرت والا محی السنۃ کا علم و فضل میں عقل و دانش میں ورع و تقویٰ میں بھی کوئی معمولی مقام نہ تھا، اور سب سے عظیم اور قابلِ تقلید وصف میرے شیخ حضرت علیہ الرحمۃ کا یہ تھا کہ مرجعِ خلافت ہونے کے باوجود اپنے آپ کو کامل، اور اصلاح سے مستغنی نہیں سمجھتے تھے بلکہ اکتسابِ فیض کیلئے حضرت حکیم الامت کے خلفاء کے خدمت میں برابر تشریف لے جاتے تھے حضرت والا محی السنۃ کی اس شانِ فنایت و عبدیت نے مجھے حضرت والا کا عاشق و گرویدہ بنا دیا۔ چنانچہ حضرت والد ماجد علیہ الرحمۃ کے وصال کے بعد یہ ناکارہ بفضلہ تعالیٰ حضرت والا محی السنۃ کے ”حلقہ ارادت“ سے منسلک ہو گیا اور مکاتبتِ اصلاحی کا سلسلہ چلتا رہا اور حضرت والا کی تعلیمات الحمد للہ دل کو متاثر کرتی رہیں۔ چونکہ حضرت والا کی محبت دل میں اتر چکی تھی اور رگ و پے میں رچ بس چکی تھی اس کے پیش نظر یہ خادم حضرت والا کی ملاقات کے لئے بے قرار اور منتظر رہتا کہ اگر ”حیدر آباد“ یا اس کے قرب و جوار میں حضرت والا تشریف لائیں تو خدمتِ اقدس میں پہنچ جاؤں، چنانچہ حضرت والد ماجد علیہ الرحمۃ کے وصال پر ایک سال کامل عرصہ گزر چکا تھا کہ اطلاع ملی کہ الحمد للہ حضرت محی السنۃ حیدر آباد تشریف لارہے ہیں۔ اب تو میری خوشی کی کوئی انتہا نہ تھی، فوراً پروانہ وار حیدر آباد کی راہ لی اور جیسے ہی حضرت والا علیہ الرحمۃ کی قیام گاہ ”مدرسہ فیض العلوم سعید آباد“ میں قدم رکھا اور وہاں کے ماحول پر نگاہ ڈالی تو یوں محسوس ہونے لگا کہ اب دل کی دنیا ہی بدل چکی ہے۔

## اتباع سنت کا اہتمام

تین دن کے قیام میں اس ناکارہ نے حضرت والا کو بغور دیکھا تو ان کی ہر ادا میں



اتباع سنت کا اہتمام نظر آتا تھا، چنانچہ درمیان میں جمعہ کا دن آگیا تو نماز جمعہ بھی میں نے حضرت والا کی اقتداء میں ادا کی، وہ بھی بڑا عجیب منظر تھا، غالباً مشیر آباد حیدر آباد کی کسی جامع مسجد میں حضرت والا کی پہلے تو تقریر ہوئی پھر اذان جمعہ کے بعد خطبہ جمعہ پڑھ رہے تھے کہ خطبہ ثانیہ کے دوران آیت کریمہ **إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ** الخ کے ختم پر مسجد کے کسی گوشے سے بعض لوگوں کا باواز بلند درود شریف کا پڑھنا حضرت والا نے سن لیا تو آگے خطبہ کے الفاظ کو روک کر حاضرین مسجد پر ایک نگاہ ڈالی اور باواز بلند یہ مسئلہ سنایا کہ ”جب امام خطبہ جمعہ کے لئے اٹھ کھڑا ہو اور خطبہ شروع ہو جائے تو اب تمام حاضرین کو اس کا غور سے سننا واجب ہے، بات چیت کرنا یا آپس میں سلام کا جواب دینا یا تسبیح کا پڑھنا درست نہیں، البتہ خطیب کو اجازت ہے کہ وہ شرعی مسئلہ بوقت ضرورت لوگوں کو بتا سکتا ہے“ اس کے بعد حضرت والا نے یہ مسئلہ سمجھایا ”خطبہ جمعہ کے وقت حضور اکرم ﷺ کا نام مبارک آئے تو حاضرین یا تو خاموش رہیں یا دل ہی دل میں درود شریف پڑھ لیا کریں، زبان سے یا بلند آواز سے درود شریف پڑھنے کی اجازت نہیں۔“

### تاثیر صحبت

ہمارے حضرت والا محی السنۃ علیہ الرحمۃ کے اندر قدرتِ خداوندی نے بے بہا صلاحیتیں ودیعت کر رکھی تھیں سفر حیدر آباد کے موقع پر اس ناکارہ نے حضرت والا کے مبارک ارشادات علماء، طلبہ اور مریدین کے لئے پند و نصائح اور ملفوظاتِ عالیہ جو بھی سنے الحمد للہ وہ باتیں دل میں اترتی چلی گئیں، حضرت والا کی مبارک مجلس میں قریب بیٹھ کر یہ ناکارہ چہرہ اقدس کو بغور دیکھتا رہا اور حضرت والا کی ہر ادا دل کو بھاتی گئی، کیونکہ ساری ادائیں انتہائی پیاری تھیں اور ہر ادا و ہر بات سے خلوص و للہیت و اتباع سنتِ نبویہ علی صاحبہا الف الف صلوة و تحیۃ کی شیرینی اور حمیت دینی ٹپکتی ہوئی محسوس ہوتی تھی، حیدر آباد سے بعافیت واپسی کے بعد حضرت والا کی صحبت کی برکت سے میرے اندر بھی ایک انقلاب الحمد للہ موجزن ہونے لگا نبی کریم ﷺ کی سنتوں کے ساتھ محبت اور اللہ تعالیٰ کی یاد میں ترقی نظر آنے لگی، گو کہ یہ ناکارہ تاہنوز اس راہ کا مبتدی ہی ہے تاہم حضرت والا کی مبارک نقل

اتارنا بھی میں اپنے لئے باعثِ سعادت سمجھتا ہوں۔  
جمالِ ہمنشیں درمن اثر کرد  
وگر نہ من ہماں خا کم کہ ہستم

حیدرآباد سے واپسی پر اس ناکارہ نے حضرت والا کی خدمتِ بابرکت میں اپنے کچھ  
تأثرات اس انداز سے پیش کئے تھے۔

مضمونِ احقر: الحمد للہ اس دورِ قحطِ الرجال میں اللہ تبارک و تعالیٰ، احیائے سنت اور نبی عن المنکر کی جو  
عظیم الشان خدمت حضرت والا دامت برکاتہم کی ذات سے لے رہے ہیں بالعموم  
تمام مسلمانانِ ہند کے لئے بالخصوص ہم خدام حضرت والا اور اخص الخاص یہ ناکارہ  
تہی دست خادم کے لئے نعمتِ عظمیٰ سے یقیناً کم نہیں یہ ناکارہ بصدق دل دعا گو ہے کہ  
اللہ تبارک و تعالیٰ حضرت والا کے سایہ ہمایوں کو بایں فیوض و برکات تادیر امت مسلمہ  
کی صلاح و فلاح کے لئے باقی رکھے آمین۔

کہیں مدت میں ساقی بھیجتا ہے ایسا مستانہ بدل دیتا ہے جو بگڑا ہوا دستور میخانہ  
جواب حضرت والا: اللہ تعالیٰ آپ کے حسنِ ظن کی برکات سے نوازیں۔

مضمونِ احقر: حضرت اقدس! یہ سچی بات عرض کرتا ہوں کہ گذشتہ ماہ مارچ ۸۱ء میں یہ  
ناکارہ جب حضرت والا مدظلہم کی خدمتِ بابرکت میں حاضر ہوا پہلے دن بعد  
نماز عصر قیام گاہ کے صحن میں حضرت والا کی مبارک مجلس میں بفضلہ تعالیٰ ناکارہ  
کو حضرت اقدس کے انتہائی قریب بیٹھنے کو جگہ مل گئی، میں قسمیہ عرض کرتا  
ہوں کہ مجھے تو یوں محسوس ہو رہا تھا کہ حکیم الامت حضرت مولانا تھانوی علیہ  
الرحمۃ کی بابرکت مجلس میں بیٹھا ہوں اگرچہ احقر حکیم الامت کی حیاتِ  
مبارکہ میں موجود تو کجا؟ شکمِ مادر میں بھی نہ تھا تاہم احقر کو حضرت حکیم الامت  
نور اللہ مرقدہ سے جو غائبانہ عقیدت و محبت الحمد للہ بچپن سے ہے اس کے پیش  
نظر ایک عجیب سی کیفیت رہی کہ حضرت والا مدظلہم کی مجلس مبارکہ میں پہنچ کر

میرے محبوبِ ساتھی کا جمال میرے اندر اثر کر گیا ہے ورنہ میں تو وہی خاک ہوں جو کہ ہوں۔

ناکارہ کے ذہن و تصور میں یہ بات متحضر رہی کہ گویا حضرت مولانا تھانویؒ کی خدمت میں حاضر ہوں، ایک عجیب سا لطف اس وقت محسوس ہو رہا تھا جو اس وقت تحریر میں لانے سے ناکارہ عاجز ہے۔

جواب حضرت والا: آپ کے حسن ظن کی وجہ سے اللہ تعالیٰ نے آپ کو ان کیفیات سے سرفراز کیا، ورنہ من آنم کہ من دامن۔

### دلجوئی و دلنوازی

حضرت اقدسؒ کی خدمت بابرکت میں میری (حیدر آباد) حاضری سے قبل میں نے ۹ صفر المظفر ۱۴۰۱ھ کو اپنے ایک عریضہ میں حضرت والا سے ملاقات کی تڑپ اس طرح ظاہر کی تھی۔

مضمونِ احقر: بندہ کی رات دن تمنا یہ ہے کہ حضرت والا کی خدمت اقدس میں پہنچ کر اپنے نفس کی اصلاح کرا لوں، حضرت والا اللہ دعا فرمادیں کہ یہ تمنا جلد پوری ہو اور سامان مہیا ہوں۔

اس تحریر کو میں نے حضرت والا کی خدمت میں ہر دوئی بھیج دیا اور خلاف معمول ۴۰ یوم جواب کے انتظار میں بے چینی سے گزر گئے کہ اواخر ربیع الاول ۱۴۰۱ھ کو کلکتہ سے حضرت والا کے دست مبارک سے لکھا ہوا جواب نظر نواز ہوا جس میں ۷ ربیع الاول ۱۴۰۱ھ مطابق ۱۵ جنوری ۱۹۸۱ء کی تاریخ لکھی ہوئی تھی خط کے شروع میں حضرت نے یہ مبارک الفاظ لکھے تھے ”کلکتہ سے جواب لکھ رہا ہوں آج بنگلہ دیش کا سفر تجویز ہے۔“

احقر کی خدمت بابرکت میں پہنچنے کی تمنا کے جواب میں یہ مبارک الفاظ تحریر تھے۔

جواب حضرت والا: آپ سے ملاقات کو میرا بھی دل چاہتا ہے، معتدل موسم میں سفر مناسب ہوگا آخر جنوری تک میری واپسی بنگلہ دیش سے تجویز ہے حکیم محمد اختر صاحب بھی وہاں

کراچی سے آرہے ہیں حضرت مولانا محمد اللہ صاحب مقیم ڈھا کہ جو حضرت اقدس  
حکیم الامت تھانوی نور اللہ مرقدہ کے اکابر خلفاء میں سے ہیں بہت اصرار سے  
حاضری کو فرمایا اس لئے جا رہا ہوں دعا کیجئے۔

والسلام  
ابرار الحق

انداز راہنمائی

حضرت اقدس کے مذکورہ بالا جواب سے قبل جبکہ میرا حضرت والا سے ابتدائی اصلاحی  
مکاتبت کا سلسلہ چل رہا تھا، اپنے مکتوب نمبر ۷ (۳۰ شوال ۱۴۰۰ھ) میں حضرت والا کی خدمت بابرکت  
میں اپنے کچھ حالات لکھے کہ ”حضرت صحیح بات عرض کر رہا ہوں یہ صرف حق تعالیٰ شانہ  
کا فضل و کرم اور حضرت والا دامت برکاتہم کی برکت ہے کہ میرے والد ماجد علیہ الرحمۃ  
کے ساتھ لوگوں کا جو عزت و احترام والا برتاؤ تھا الحمد للہ اب لوگ اس ناکارہ خادم کے  
ساتھ بھی اُسی طرح پیش آرہے ہیں مجھے انتہائی شرمندگی محسوس ہو رہی ہے، کیونکہ میں  
سراپا گندہ ہوں، ہر دن بعد نماز مغرب ہمارے گھر پر میرے والد ماجد علیہ الرحمۃ کی دینی  
مجلس ہوا کرتی تھی جس دن ان کا وصال ہو اسی دن شام حسب معمول ان کی مجلس میں ہر  
دن شریک ہونے والے احباب نے مجھے مجبور کر دیا، میں نے تو اس خدمت جلیلہ سے  
علاحدہ رہنے کی ہر چند کوشش کی کہ میری گندگیوں کی وجہ سے میرا اثر کہیں مجلس میں شریک  
ہونے والے حضرات پر نہ پڑے مگر کسی نے ایک نہ سنی اور ساتھ ہی میرے اکابر اور  
خاندانی بزرگ، عم محترم حضرت استاذی شیخ الحدیث مولانا ثار احمد صاحب مدظلہ (خلیفہ  
حضرت والد ماجد صاحب علیہ الرحمۃ) اور عم محترم حضرت مولانا حافظ فضل الرحیم صاحب  
مدظلہ (خلیفہ مصلح الامت حضرت مولانا شاہ وصی اللہ صاحب الہ آبادی) ان حضرات  
اکابر کے حکم و مشورہ سے بعد نماز مغرب گھر پر آنے والے احباب کو—جن کی تعداد تقریباً  
پچیس تیس ہوتی ہے—یہ ناکارہ خادم کبھی رسالہ ”وصیۃ العرفان“ کبھی حضرت مولانا



تھانویؒ کے مواعظ و ملفوظات کبھی تفسیر ”معارف القرآن“ اور کبھی یوں ہی کوئی بات ذہن میں آگئی تو اس کو سنا دیا کرتا ہے۔

جواب حضرت والا: بہت مناسب ہے بارک اللہ تعالیٰ و تقبل اللہ تعالیٰ۔

### کسر نفسی اور عالی ظرفی کی ایک اور مثال

مضمونِ احقر: اور آجکل تو حضرت والا دامت برکاتہم کے ملفوظات ”مجالس ابرار“ مطبوعہ کتب خانہ مظہری کراچی کا خود بھی بغور مطالعہ کرتا ہوں اور آنیوالے احباب کو بھی سنارہا ہوں۔

جواب حضرت والا: اکابر کرام کی تعلیمات و ارشادات کے ساتھ اس کا جوڑ ایسا ہی ہے جیسا کہ دیا و حریر کے ساتھ ٹاٹ کا پیوند۔

مضمونِ احقر: حضرت والا! میں تو باطن کا کورا ہوں حضرت والا کی جوتیوں کے صدقہ میں الحمد للہ جو بصیرت حاصل ہوئی ہے اس کے پیش نظر یہ سمجھ رہا ہوں کہ حضرت والا کی تعلیم و تربیت اور طریق بالکل مجددانہ ہے، حضرت والا کی ہر ہر بات اور ملفوظ نہایت درجہ مفید اور عین تقاضائے وقت نظر آتا ہے، اہل اللہ اور مشائخ سینکڑوں گزرے ہیں اور اب بھی بہت ہوں گے لیکن مجدد و مصلح قسم کے مشائخ بہت محدود گزرے ہیں، میرا یقین ہے اور ایمان ہے کہ اس دور میں حضرت والا کی ذات منفرد ہے۔

جواب حضرت والا: استغفر اللہ میں کیا ہوں؟ یہ سب آپ کا حسن ظن ہے ورنہ من آنم کہ من دانم۔ اللہ تعالیٰ آپ کے حسن ظن کے برکات سے نوازیں۔

اللہ اکبر! حضرت والا کے مبارک جواب کو پڑھ کر میری آنکھیں کھل گئیں۔ حضرت حکیم الامت مولانا تھانوی علیہ الرحمۃ کا ملفوظ ”تواضع اور چیز ہے اور تواضع کا مظاہرہ بالکل دوسری چیز ہے“ سمجھ میں آ گیا وہ یہ کہ تواضع کا مظاہرہ تو ہر شخص زبان سے کچھ نہ کچھ کہہ کر کر لیتا ہے جیسے خاکسار، ناچیز اور ناکارہ وغیرہ۔ مگر اس سے تواضع کی حقیقت حاصل نہیں ہوتی بلکہ تواضع کی حقیقت یہ ہے کہ دل سے اپنے کچھ نہ ہونے کا

قائل ہو، اپنے کو کسی رفعت کا اہل نہ سمجھے اور سچ مچ اپنے آپ کو مٹانے کا قصد کرے۔ حکیم الامت مولانا تھانوی علیہ الرحمۃ کا وہ ملفوظ بھی میری نگاہوں میں گھوم گیا جس میں حضرتؒ فرماتے ہیں ”میں روزہ سے ہوں اور میں بقسم کہتا ہوں کہ مجھے دنیا میں اپنے آپ سے زیادہ ذلیل کوئی شخص نظر نہیں آتا، میں اپنے آپ کو ہر مسلمان سے فی الحال اور ہر کافر سے فی المال کمتر جانتا ہوں۔“ یہاں یہ سوال پیدا ہوتا ہے کہ عالم جاہل کو کیسے بہتر سمجھے؟ اس کا جواب یہ ہے کہ اکمل سمجھنا تو جائز ہے افضل سمجھنا جائز نہیں۔ دیکھئے حضرت والاؒ کی عظیم شخصیت میں۔ جن کے علم و فضل، ورع و تقویٰ میں آج کوئی ثانی نظر نہیں آ رہا ہے۔ کس درجہ شکستگی، تواضع اور شانِ فنایت کا استحضار تھا کہ میں کسی رفعت و تعظیم کا ہرگز اہل نہیں، حالانکہ آپ کی ساری زندگی اسوۂ رسول اکرم ﷺ میں ڈھلی ہوئی تھی جن کی دینی، علمی اور روحانی خدمات کا دائرہ انتہائی وسیع تھا جو اتباع سنت میں اسلاف کا نمونہ تھے اور ساری دنیا میں ”محی السنۃ“ کے مبارک لقب سے پہچانے جاتے تھے وہ اپنے ایک ادنیٰ مرید کو ایسے انداز سے لکھ رہے ہیں جہاں تواضع کے رسمی مظاہرے کا کوئی شائبہ تک پیدا نہیں ہو سکتا۔ لہذا یہاں یہی کہا جاسکتا ہے کہ اللہ تبارک و تعالیٰ نے حضرت والاؒ کی ذات اقدس کو حضور اکرم ﷺ کی پیاری دعا ”اَللّٰهُمَّ اجْعَلْنِيْ فِيْ عَيْنِيْ صَغِيْرًا وَفِيْ اَعْيُنِ النَّاسِ كَبِيْرًا“ کا مثالی نمونہ بنا دیا تھا، ذَالِكَ فَضْلُ اللّٰهِ يُؤْتِيْهِ مَنْ يَّشَاءُ۔

### متعلقین پر شفقت و عنایت

میرے والد محترم علیہ الرحمۃ کے بعد مجھے کوئی ایسا اہم اور قابل ذکر معاملہ یاد نہیں جس کو میں نے حضرت والاؒ کی خدمت بابرکت میں پیش کر کے آپ سے ہدایت طلب نہ کی ہو، آپ کو باخبر نہ رکھا ہو، اور آپ سے دعائیں نہ لی ہوں اور جو ذیلہ میں نے اپنے اندر محسوس کیا اس کے ازالہ اور علاج کے لئے تدابیر معلوم نہ کی ہو، بعض دفعہ حضرت کے

۱۔ یعنی اے اللہ! مجھے اپنی نگہ میں حقیر اور دوسروں کی نظر میں باعزت بنا دیجئے۔

قلم مبارک سے نکلا ہوا ایک ایک جملہ میری زندگی کے رخ کو بدل ڈالتا تھا میں نے اپنے ایک خط میں حضرت والا کو لکھا کہ ”بعض وقت لوگ اس ناکارہ کو اپنی قیمتی کاروں میں بٹھا کر کہیں لے جاتے ہیں تو ایسے مواقع پر احقر کے اندر عجب پیدا ہونے لگتا ہے“ حضرت! علاج ارشاد فرمائیں کہ ایسے وقت میں کیا کروں؟

جواب حضرت والا: اس عجب پر تعجب ہے کہ اپنے خاتمہ سے کیسے بے فکر ہو گئے۔ دنیا کی جاہ و عزت سے کیا میدان محشر کا فیصلہ ہوگا؟

چنانچہ حضرت والا کی خدمت بابرکت میں میرے لکھے ہوئے خطوط کے ذخیرہ پر نظر ڈالتا ہوں تو اپنی باطنی کیفیات اور ذکر و اذکار وغیرہ کے مقابلے میں وہ خطوط زیادہ ملتے ہیں جس میں اپنی زندگی کے شب و روز میں پیش آنے والی ہر بڑی چھوٹی خوش گوار و ناخوش گوار کیفیات حضرت والا کی خدمت میں پیش کر کے دعا و توجہ اور اصلاح و مشورہ طلب کیا گیا ہے، جس کا اصل مقصد ان تمام معاملات میں شیخ نورانی کی تربیت و نظر کرم کی استدعاء و اطلاع حالات تھا۔ حضرت والا نے بھی ایسے تمام موقعوں پر اپنی گونا گوں مشاغل و مصروفیات کے باوجود اس ناکارہ خادم پر اس درجہ شفقت و ہمدردی فرمائی ہے کہ جیسے کوئی شفیق باپ اپنی اولاد کے ہر دکھ درد میں شریک و سہم ہونا چاہتا ہے اور ہر ممکن طریقہ سے ان کی نصرت و امداد اپنی ذمہ داری سمجھتا ہے، چنانچہ ایک مرتبہ میں نے حضرت والا کی خدمت میں بغرض دعا یہ بات لکھ دی کہ ”حضرت یہ ناکارہ اپنے آبائی مکان کے حصص خریدنے میں کافی قرض دار ہو گیا ہے دعا فرمائیے کہ اللہ تعالیٰ قرضہ کی ادائیگی کے لئے غیب سے سامان مہیا فرمادے آمین۔“ حضرت والا نے ازراہ شفقت و محبت اپنے جواب میں لکھا ”کس قدر قرض ہے؟“ (حضرت والا کے جواب باصواب کے سیاق و سباق سے اشارۃً یہ ظاہر ہو رہا تھا کہ حضرت والا رقم کے ذریعہ بھی مدد فرمانا چاہ رہے ہیں جس کے بے شمار واقعات شاہد ہیں خود احقر کے بعض خطوط سے بھی اس کی تائید ہوتی ہے جس کا ذکر انشاء اللہ آگے آئیگا۔ لیکن میں نے اپنے قرض کے سلسلہ میں دوبارہ حضرت کو کچھ لکھنا مناسب نہ سمجھا) اور ساتھ ہی

حضرت والا نے پرچہ ”دافع الضیق“ (یعنی تنگی و الجھن کے رفع ہونے کی تدابیر) بھیجا۔

### پرچہ دافع الضیق

- ۱۔ رفع پریشانی:- پرچہ ”علاج الغم والحزن“ کو پڑھئے اس کے موافق جس قدر عمل ہو سکے کیجئے
- ۲۔ کتاب ”جزاء الاعمال“ و ”حیوة المسلمین“ روح ۲۲ کو پڑھئے، گھر کے افراد کو سنائیے۔
- ۳۔ برائے برکت رزق:- یا مغنی ۱۱۱۱ مرتبہ کسی وقت پڑھئے یا گھر کے افراد سے پڑھوائیے۔
- ۴۔ حَسْبُنَا اللّٰهُ وَنَعْمَ الْوَكِيلُ ۳۰۸ مرتبہ بہ نیت برکت رزق کسی نماز کے وقت پڑھئے، قبل و بعد درود شریف ۱۱-۱۱ مرتبہ۔
- ۵۔ برائے حفاظت:- سورہ اخلاص، فلق و ناس تین تین مرتبہ بعد فجر و مغرب پڑھا کیجئے، گھر کے افراد بھی پڑھیں۔

۶۔ برائے جملہ امور:- فرائض کے بعد اور دو رکعت نفل پڑھکر الحاج و توجہ سے دعا کیا کیجئے

۷۔ ”گناہوں کے نقصانات“ کا پرچہ بھی پڑھئے ہر گناہ سے بچنے بالخصوص غیبت، بدزنگاہی، بدگمانی، گانا باجا سے۔

۸۔ ”صلوٰۃ الحاجۃ“ کا بھی اہتمام رکھئے۔

۹۔ گھر میں اگر کوئی پابند نماز نہ ہو تو ان کو اس کی تاکید برابر رکھی جاوے۔

۱۰۔ اللہ تعالیٰ کے رب العالمین اور رحمان و رحیم ہونے کو سوچئے نیز وہ ناصر و ولی بھی ہیں اور قادر و کریم بھی، اس کے ساتھ ساتھ ان کے مالک اور حاکم و حکیم ہونے کا بھی استحضار رکھئے یعنی بار بار سوچیں کہ ان کے ہر کام میں حکمت و مصلحت ہوتی ہے

والسلام

ابرار الحق

۲۲ رجب ۱۴۱۹ھ

## شفقت لسانی ہی نہیں عملی بھی

اس قسم کے بے شمار خطوط میرے پاس حضرت والاؒ کے محفوظ ہیں کہ جس میں حضرت والا نے اس ناکارہ پر انتہائی کرم فرمائی و ذرہ نوازی فرمائی ہے۔ مثلاً ایک موقع پر یہ لکھا ہے کہ ”حکیم اختر صاحب بھی آرہے ہیں اگر خط بروقت مل جائے اور کوئی مانع سفر نہ ہو تو سفر کر لیجئے احقر مصارف سفر کی رقم بطور تحفہ پیش کر دیگا اس لئے آپ سفر کی ہمت کر لیجئے۔“ ایک والا نامہ میں حضرت والا نے اس ناکارہ کو لکھا ”موسم معتدل ہے مصارف سفر کی رقم احقر بطور تحفہ ہدیہ پیش کر دیگا۔“

ایک اور موقع پر بھی اسی قسم کا مضمون تھا ”کوئی خاص مانع نہ ہو تو سفر اس وقت کر لیجئے ہر دوئی کے مصارف سفر احقر بخوشی پیش کر دیگا۔“ بلاشبہ یہ حضرت والا کی ہی عظیم خورد نوازی تھی ورنہ استحقاق کے درجہ میں اس کا تو یہ ناکارہ تصور بھی نہیں کر سکتا۔ اور یہ ذرہ نوازی اور کرم فرمائی نہ صرف ناکارہ کے ساتھ تھی بلکہ ناکارہ کے اہل و عیال کے ساتھ بھی تھی، آج سے دس گیارہ سال قبل احقر کے بڑے لڑکے برخوردار مولوی حافظ رشید احمد سعدی سلمہ نے الحمد للہ جب قرآن پاک کا حفظ مکمل کیا تو اس عظیم خوشی کی اطلاع میں نے حضرت والا کو دی تو حضرت والا نے جواب میں انتہائی مسرت کا اظہار فرمایا اور دعائیہ کلمات کے ساتھ برخوردار عزیز سلمہ کے لئے ہدیہ ”سوروپے“ بھیجنے کا اشارہ ظاہر فرمایا اور حسن اتفاق کہ انہیں ایام میں موسم گرما کے تقریباً چار ہفتے حضرت والا نے شہر بنگلور میں قیام فرمایا تو برخوردار عزیز سلمہ سے قرآن پاک کی چند آیتیں سنیں اور سوروپے برکت عطا فرمائے۔

فَجَزَاهُمُ اللَّهُ تَعَالَى أَحْسَنَ الْجَزَاءِ۔

## اکرام ضیف اور حوصلہ افزائی

آج سے تین سال قبل کی بات ہے کہ حضرت والا کے بمبئی کے زمانہ قیام کے دوران یہ ناکارہ شام کے پانچ بجے حضرت والا کی اس وقت بمبئی کی قیام گاہ ”سہاگ پبلس“ پہنچا جہاں روزانہ شام میں حضرت والا کی عام مجلس ہوا کرتی تھی، یہ ناکارہ جب حضرت والا سے مصافحہ

و معافقہ کیا تو بہت مسرور ہوئے اور تبسم بھرے انداز میں پوچھا کہ کب آئے ہو؟ اور آگے کیا نظام ہے؟ ناکارہ نے اپنی آمد کا وقت پھر جائے قیام (مملنا ڈوبیت الحلاج) اور قیام کی مدت بتادی کہ انشاء اللہ تین دن کامل قیام کروں گا، ان دنوں ناکارہ کے گھٹنوں میں کچھ تکلیف کی شکایت تھی وہ بھی بتا کر دعاؤں کی درخواست پیش کی تو حضرت والا نے کافی دعاؤں سے نوازا اس وقت چونکہ عام مجلس کا وقت شروع ہو رہا تھا اور حضرت والا ”سہاگ پلس“ کی نویں منزل میں قیام پذیر تھے اور اسی عمارت کے سب سے نچلے حصے کے کشادہ ہال میں روزانہ مجلس ہوا کرتی تھی، دن چونکہ اتوار تھا اس لئے لوگ بھی اور دنوں کے مقابلے میں کافی جمع تھے، حضرت والا نے ناکارہ سے فرمایا کہ ”آج آپ کا بیان میں نے یہاں تجویز کیا ہے“ ناکارہ کی حالت یہ سن کر ناگفتہ بہ ہو گئی کہ یا اللہ اب میں کیا کروں؟ حضرت والا کا حکم تھا اور ان کی شفقتیں تھیں کہ عذر کرنا بھی سوء ادب تصور کرتے ہوئے بس خاموش کھڑا رہا اس وقت مجھے یہ بھی سمجھ میں نہیں آ رہا تھا کہ اب کیا ہوگا؟ اور میں کیا کروں اور کیا کہوں؟ اور وہ بھی حضرت والا کے آگے۔

### تعمیل ارشاد میں حاضرین سے ایک خطاب

حضرت والا نے لوگوں سے فرمایا کہ ان کو نیچے لے جاؤ میں بھی تھوڑی دیر میں آ رہا ہوں، چنانچہ ”الامرفوق الادب“ کے تحت اس ناکارہ نے سورہ طلاق کی آیات ”وَمَنْ يُتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ“ کی تلاوت کے بعد حاضرین کے سامنے یہ گذارشات رکھیں۔ حضراتِ علماء کرام، بزرگو بھائیو! میں قسمیہ عرض کرتا ہوں کہ میں ہرگز ہرگز اس قابل نہیں کہ محی السنۃ سیدی و مرشدی حضرت والا دامت برکاتہم کی موجودگی میں یہاں لب کشائی کی جرأت کروں، جبکہ یہاں اس مبارک مجلس میں ہمارے بہت سے بزرگ اور علماء کرام بھی موجود ہیں، جو ماشاء اللہ علم و فضل میں تقویٰ و طہارت میں واللہ، مجھ سے ہزار

۱۔ اللہ تعالیٰ فرماتا ہے: جو کوئی اللہ تعالیٰ (کی نافرمانی) سے ڈرے تو اللہ تعالیٰ اس کیلئے (کشائش) کا راستہ نکال دیتا ہے، اور اس کو ایسی جگہ سے روزی دیتا ہے کہ اس کو اس کا گمان بھی نہیں ہوتا، جو کوئی اللہ تعالیٰ پر بھروسہ کرے تو وہ اس کیلئے بالکل کافی ہے۔

ہا درجہ بہتر ہیں، جن کے سامنے لب کشائی میرے لئے ایک عظیم آزمائش سے کچھ کم نہیں، لیکن ساتھ ہی بزرگوں نے لکھا ہے کہ جب کوئی بڑا اپنے کسی چھوٹے کو کسی بات کا حکم کرے اگرچہ وہاں ادب کا تقاضا یہ ہو کہ یہ چھوٹا اپنے بڑے کی موجودگی میں لب کشائی کی جسارت نہ کرے، لیکن جب خود بڑے کی جانب سے حکم ہو جائے تو اب بڑے کی تعظیم و تکریم کا مقتضی یہی ہے کہ چھوٹا فوراً اپنے بڑے کا حکم مان لے، مطلب یہ ہے کہ ادب کے مقابلے میں حکم کی تعمیل زیادہ مقدم ہے، حضرت والا نے مجھے حکم دیا ہے کہ ”کچھ باتیں سنا دو“ لیکن میری حقیقت یہ ہے کہ ”من آثم کہ من دائم“ والا معاملہ ہے۔ اللہ تعالیٰ کی توفیق اور مدد کے بغیر کچھ نہیں کہہ سکتا اللہ تعالیٰ محض اپنے فضل و کرم سے اور حضرت والا محی السنۃ دامت برکاتہم کی برکت سے ایسی بات کہنے، سنانے کی مجھے توفیق عنایت فرمائے جو اس کی مرضیات کے مطابق ہو، جو میرے لئے بھی اور سننے والوں کیلئے بھی مفید ہو آمین۔

### تقویٰ کی اہمیت و ضرورت

اس کے بعد پڑھی گئی آیات کے تعلق سے میں نے بتایا کہ ان میں اللہ تبارک و تعالیٰ نے تقوے کی اہمیت اور ضرورت کو بیان فرمایا ہے، یہ تقویٰ کی دولت عوام و خواص ہر ایک کے لئے، اہل علم حضرات کے لئے، علوم دینیہ کے پڑھنے پڑھانے والوں کے لئے اور اسی طرح ہر مسلمان مرد و عورت کے لئے انتہائی ضروری ہے کیونکہ تقویٰ یعنی خشیت الہی وہ عظیم نعمت ہے کہ جس کی بدولت ہماری اخروی زندگی کے علاوہ دنیوی زندگی کی کامیابی کا بھی یقین اللہ تعالیٰ نے دلایا ہے۔ یہ بات کسی پر مخفی نہیں ہے کہ آج پوری دنیا مصائب و آفات کا شکار ہے ہر بڑا چھوٹا، تاجر و مزدور اپنی اپنی جگہ سخت بے چین اور پریشان ہے۔ میرا ذاتی معمول یہ ہے کہ اگر کوئی مجھ سے اپنی بے چینی اور پریشانی کا ذکر کرتا ہے اور اس کا علاج معلوم کرنا چاہتا ہے تو یہ ناکارہ سب سے پہلے ہمارے حضرت والا محی السنۃ دامت برکاتہم کے مواعظ و ملفوظات بالخصوص حضرت والا کا وعظ ”ہماری تباہی اور اس کا حل یعنی مسلمان کیا کریں؟“ اسی طرح ایک اور وعظ ”مصائب و پریشانی کا آسان حل“ سے کوئی

بات اخذ کر کے اس کے پیش کر دیا کرتا ہے، کیونکہ اللہ والوں کے کلام میں بڑی تاثیر و نورانیت ہوتی ہے، اور اللہ تعالیٰ حضرت والا دامت برکاتہم کی ذات بابرکات سے اور حضرت والا کی خانقاہ سے اصلاح امت کا جو عظیم کام اس زمانہ میں لے رہے ہیں یہ کسی پر مخفی نہیں۔ اللہ تعالیٰ اس ”گلشن ابرار“ کو تادیر ہمارے سروں پر بعافیت سلامت رکھے اور حضرت والا کے فیوض و برکات سے مستفید ہونے کی ہم سب کو توفیق عطا فرمائے آمین۔ بہر حال حضرت والا کے مواعظ و ملفوظات میں پڑھی ہوئی باتیں جو مجھے اس وقت یاد ہیں انہیں کی روشنی میں کچھ عرض کرنا چاہتا ہوں۔

نقل ارشادات مرشد می کنم      آنچہ مردم می کند بوزینہ ہم  
اصل کی برکت سے لیکن کیا عجب      نقل سے بھی ہو وہی فیض اتم

### ترقی و کامیابی کا راز

دنیا میں عموماً دو قسم کے لوگ ہیں، ایک حاکم اور دوسرے محکوم، یعنی کچھ تو دولت مند اور بڑے لوگ ہیں اور کچھ چھوٹے ان کے ماتحت ان کے نوکر، اب چھوٹوں کے لئے ان کی ترقی اور کامیابی اسی میں ہے کہ وہ اپنے بڑوں کو راضی اور خوش رکھیں تاکہ بڑوں کی شفقت اور مہربانی چھوٹوں کی ساتھ ہوتی رہے، لیکن اگر کوئی چھوٹا اپنے بڑے کی نافرمانی کرنے لگے اگر کوئی بیٹا اپنے باپ سے لڑتا جھگڑتا رہے تو بتائے کہ کیا اب بیٹا اپنے باپ سے کوئی چیز حاصل کر سکتا ہے؟ ہرگز نہیں، بلکہ لینے اور حاصل کرنے کا طریقہ یہ ہے کہ یہ چھوٹا پہلے اپنے محسن کو اپنے بڑے کو اور اپنے باپ کو راضی کر لے اور اس کو خوش رکھے تاکہ اس چھوٹے کو بڑے کی مدد ملے۔ جب دنیا میں کسی کی کامیابی یا ناکامی کا یہ اصول ہے تو اسی کے پیش نظر یہ بات بھی سمجھ لیجئے کہ جب مسلمان اللہ تعالیٰ کو اپنا خالق اپنا مالک، اپنا معبود اور اپنا حاکم بلکہ احکم الحاکمین سمجھ رہے ہیں تو پھر اگر اس خالق اور اس مالک کے

۱۔ میں اپنے مرشد کے ارشادات کی نقل کرتا ہوں، اگرچہ کہ یہ کوئی کمال نہیں اس لئے کہ ایک بندر بھی تو آدمی کی نقل اتار لیتا ہے۔



احکام کی خلاف ورزی رات دن ہم کرتے رہیں تو ہم کو آخر راحت کہاں اور کیسے ملے گی؟ بیٹا اگر اپنے باپ کی نافرمانی کرے تو بیٹے کو سزا ملتی ہے نوکر اگر اپنے مالک کی بات نہ مانے تو سزا یقینی ہے، فوجی اگر حکومت کے ساتھ بغاوت اور سرکشی کرے، تو تب بھی سزا یقینی، پھر بندے اگر اپنے خالق اور مالک حقیقی کی نافرمانی کرتے رہیں، رات دن گناہ کرتے رہیں تو کیا یہاں سزا نہ ملے گی؟ آخر مہلت کب تک ملتی رہے گی؟ قرآن کریم میں اللہ تبارک و تعالیٰ فرماتے ہیں:

مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ۔ اے انسان اگر تجھ کو کوئی خوش حالی پیش آگئی تو سمجھ لے کہ وہ محض اللہ تعالیٰ کی جانب سے تجھ پر احسان اور فضل ہے، اور جب کوئی تجھ پر مصیبت اور پریشانی آگئی تو سمجھ لے یہ تیرے ہی بُرے اعمال اور گناہوں کی وجہ سے ہے۔

اسی طرح کی کچھ باتیں پیش کر رہا تھا ابھی دس پندرہ منٹ بھی نہ گزرے ہوں گے کہ ”وہیل چیر“ کے ذریعہ حضرت والا مجلس میں تشریف لائے اور ناکارہ کی کرسی کے برابر حضرت والا کی کرسی وہیل چیر آگئی، جب یہ معلوم ہوا کہ حضرت والا تشریف لا چکے تو طبیعت میں اندر سے ایک ہیبت سی شروع ہوگئی اور میں بس خاموش ہو گیا، پورا مجمع اب حضرت والا کو دیکھ رہا تھا اور یہ ناکارہ بھی حضرت والا کی طرف دیکھنے لگا، ابھی چند ہی سیکنڈ نہ گزرے ہوں گے کہ حضرت والا میری طرف متوجہ ہوئے اور فرمایا کہ ”جو بات چل رہی تھی مضمون کو پورا تو کر دیجئے“ اس ناکارہ نے حضرت والا سے پوچھا کہ حضرت کتنی دیر میں بات کو ختم کروں؟ فرمایا کہ ”جتنی بھی دیر ہو بات تو آخر پوری ہو جائے۔“

### جب اللہ تعالیٰ راضی ہو جائیں گے

حضرت والا کے حکم کی تعمیل میں میں نے پھر عرض کرنا شروع کیا، میرے بزرگ و دوستو! اگر ہم کو دنیا و آخرت میں راحت و آرام کے ساتھ رہنا ہے تو اس کا ایک ہی طریقہ ہے وہ یہ کہ آخرت کے دن ”حساب و کتاب“ کا جو معاملہ ہے اس کو سوچ کر ہم گناہوں کو چھوڑ دیں، اللہ تعالیٰ کو راضی کر لیں، جب اللہ تعالیٰ ہم سے راضی ہو جائیں گے تو پھر وہی

ہمارے لئے اپنے کرم سے راحت کے راستے بھی کھول دیں گے، کیوں کہ قرآن کریم کہتا ہے:

وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ۔ جو شخص اللہ تعالیٰ سے ڈرتا ہے گناہوں سے بچتا ہے تو اللہ تعالیٰ اس کے لئے ہر مشکل اور مصیبت سے نجات کے راستے خود ہی پیدا فرما دیتے ہیں اور اس کو ایسی جگہ سے رزق ملتا ہے کہ خود اس کے وہم و گمان میں بھی نہیں ہوتا کہ مجھ کو اس جگہ سے رزق ملے گا۔ مگر افسوس ہے کہ آج ہمارا حال یہ ہے کہ ہم لوگ گناہوں کو چھوڑنے کے لئے تیار نہیں ہیں اور یہ چاہتے ہیں کہ ہم رات دن ٹی وی ویڈیو بھی دیکھتے رہیں گے، گانا بجا بھی سنتے رہیں گے، سودی کاروبار اور ہر قسم کے گناہ بھی کرتے رہیں گے، اور اس سب کے ساتھ اس تمنا میں بھی لگے رہتے ہیں کہ دنیا میں ہم کو چین سکون ملے، فکریں اور پریشانیاں ہمارے قریب بھی نہ آئیں، آپ ہی سوچیں کہ یہ کیسے ہو سکتا ہے؟ یاد رکھئے انسان دنیا میں گناہ بھی کرے اور سچی توبہ بھی نہ کرے اور یہ چاہے کہ مجھے چین و سکون میسر ہو یہ ہرگز نہیں ہو سکتا، یعنی گناہوں کی نحوست کے ساتھ چین و سکون کی خوبیاں جمع نہیں ہو سکتیں کیونکہ اللہ کا قانون یہ بتا رہا ہے کہ گناہ کرنے سے دنیا میں پریشانیاں آتی ہیں، گناہ کرنے سے رزق میں کمی اور بے برکتی واقع ہوتی ہے، یہ بات قرآن پاک سے بھی ثابت ہے اور حدیث پاک سے بھی ظاہر ہے، اب اگر ہم لوگ رات دن گناہ پر گناہ کرتے رہیں اور اس کے نتیجہ میں پریشانیاں آئیں تو ان کو دور کرنے کے لئے کوئی تعویذ مانگ رہا ہے کوئی وظیفہ بیٹھ کر پڑھ رہا ہے تو بتائیے کہ اس سے پریشانیاں آخر کہاں دور ہوں گی؟

ذکر و دعا کا اثر کیوں نہیں ہوتا؟

ہمارے حضرت والا محی السنۃ دامت برکاتہم ”مجالس ابرار“ میں فرماتے ہیں کہ ایک صاحب میرے پاس اپنی مالی پریشانیاں لے کر آئے حضرت والا فرماتے ہیں کہ میں نے انہیں روزانہ مغرب کی نماز کے بعد سورۃ واقعہ پڑھنے کے لئے کہا، کیوں کہ حدیث میں ہے کہ ”جو شخص ہر رات میں سورۃ واقعہ پڑھے گا اس کو کبھی فاقہ نہ ہوگا“ چنانچہ حضرت والا فرماتے ہیں کہ اس کے ایک عرصہ کے بعد ایک جگہ میرا بیان تھا، جب تقریر سے فارغ ہو کر میں نکل رہا تھا (یعنی حضرت والا) پھر وہی صاحب میرے سامنے آئے اور کہنے لگے

کہ ”حضرت! آپ نے مجھے سورۃ واقعہ پڑھنے کو بتایا تھا، تب سے اب تک برابر ہر رات کو میں سورۃ واقعہ پڑھ رہا ہوں اور اس کے علاوہ خیر برکت کے لئے بزرگوں نے جو وظیفے لکھے ہیں کہ فلاں آیت پڑھو تو رزق میں برکت ہوگی، فلاں تسبیح پڑھو تو تجارت میں ترقی ہوگی، فلاں عمل کرو تو دولت میں اضافہ ہوگا تو اس طرح کے چار وظیفے بھی ہر دن بلا ناغہ پڑھ رہا ہوں، مگر ابھی تک حالات کچھ نہیں بدلے اور ساری پریشانیاں اپنی جگہ باقی ہیں۔ (حضرت والا فرماتے ہیں کہ) ان کی بات سن کر میں نے ان صاحب سے کہا کہ بھائی! رزق میں برکت کے لئے آپ روزانہ چار وظیفے تو پڑھ رہے ہیں، صحیح ہے! لیکن اب ذرا اس پر بھی غور کرو کہ کہیں چوبیس گھنٹوں میں آپ سے آٹھ کام ایسے تو نہیں ہو رہے ہیں جو رزق کو روکنے والے ہیں؟ مطلب یہ ہے کہ اگر وظیفوں کے ساتھ کوئی گناہ بھی ہو رہے ہیں تو غور کرو کہ کس کا اثر غالب ہوگا؟ یعنی کوئی آدمی چار عمل تو وہ کر رہا ہے جو رزق کی برکت کو اپنی طرف کھینچ کر لانے والے ہوں اور ساتھ ہی آٹھ برائیاں وہ بھی کر رہا ہے جس کی نحوست سے آتا ہو رزق دور ہٹ جائے، اب غور کرو کہ غلبہ عمل کس کا ہے؟ کثرت کس کام کی ہے؟

### ایک عام فہم مثال

(حضرت والا مثال دے رہے ہیں کہ) دیکھو ایک مضبوط رستہ ہو اس کو چار آدمی پوری قوت سے اپنی طرف کھینچ رہے ہوں اور دوسری طرف اسی رستہ کو آٹھ آدمی ان کی طرف کھینچ رہے ہوں تو بتاؤ کہ جدھر چار آدمی ہیں اس کو کھینچنے میں غالب ہوں گے یا جدھر آٹھ آدمی کھینچ رہے ہیں وہ غالب ہوں گے؟ ظاہر ہے کہ جس جانب زیادہ آدمی ہیں اسی جانب یہ چار آدمی بھی جھکیں گے یا رستہ ہی چار آدمیوں کے ہاتھ سے چھوٹ جائے گا، بس یہی معاملہ آج ہمارے گناہوں اور نیکیوں کا بھی ہے، ہم لوگ نماز پڑھ رہے ہیں، رمضان شریف کے روزے بھی رکھ لیتے ہیں، دعا اور تلاوت قرآن کا بھی اہتمام کر لیتے ہیں مگر جو گناہ آنکھوں سے متعلق ہیں، جو گناہ کانوں سے متعلق ہیں، جو گناہ زبان سے متعلق ہیں، جو گناہ دل سے متعلق ہیں، جو گناہ ہاتھ پاؤں سے متعلق ہیں اور جو گناہ شرم گاہ سے متعلق ہیں ان سے بچنے کا ہمارے پاس کوئی اہتمام نہیں ہے تو

بات وہی ہوئی جو میرے شیخ حضرت والا نے بتائی۔ خدا کی رضا مندی کے دو چار کام تو ہو جاتے ہیں اور نافرمانی کے کام صبح سے لیکر شام تک برابر ہوتے رہتے ہیں نہ آنکھوں کی حفاظت ہو رہی ہے نہ زبان کی نہ کان کی اور نہ شرمگاہ کی! تو اب بتائیے کہ قرآن کریم نے خوشحالی آنے کیلئے تقویٰ کی جو قید لگائی وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ، اس پر ہم لوگ آج پورے کب اتر رہے ہیں؟ جو وعدہ رزق پورا ہو۔

چنانچہ اسی قسم کی کچھ باتیں دس پندرہ منٹ یہ ناکارہ حضرت والا کی مبارک مجلس میں بیٹھ کر بحکم حضرت والا پیش کر نیکی جسارت کرتا رہا اللہ تعالیٰ حضرت والا کی برکت سے میرے اندر اخلاص اور عمل صالح کی دولت عطا فرمائے آمین۔

دس بارہ منٹ حضرت والا کی قیمتی نصیحتوں کا سلسلہ چلتا رہا الحمد للہ حضرت والا کی کوئی اداء و ملفوظ ایسا نہیں ہے کہ جس کو دل و دماغ میں محفوظ نہ رکھا جائے۔

ماہر چہ خواندہ ایم فراموش کردہ ایم  
إلا حدیث یار کہ تکرار می کنیم

یہ انبیاء و رسل کی شفقت کا عکس ہے

حضرت والا کی دعا پر مجلس ختم ہوئی اور تھوڑی دیر شہر سے آئے ہوئے احباب حضرت والا سے مصافحہ کرتے رہے اور پھر نماز مغرب کا وقت آ گیا تو یہ ناکارہ وہاں سے قریب والی مسجد پہنچا، نماز مغرب کی اذان ختم ہوئی اقامت سے پہلے ہی جناب حاجی امتیاز احمد صاحب نے — جو بمبئی میں حضرت والا کے خادم خصوصی سمجھے جاتے ہیں — کان میں مجھ سے کہا کہ ”حضرت والا نے حکم دیا ہے کہ نماز مغرب کے بعد آپ کو حضرت والا کے پاس لے چلوں“ جب نماز مغرب کے بعد یہ ناکارہ حضرت والا کی خدمت میں پہنچا تو یہ جان کر بڑی حیرت اور بے انتہا مسرت ہونے لگی کہ حضرت والا دو ڈاکٹر صاحبان (جو حضرت والا کے خصوصی معالج ہیں) سے میرے گھٹنوں کی تکلیف اور اس کے علاج

کا جو کچھ ہم نے پڑھا لکھا ہے، سب فراموش کر دیا ہے۔ سوائے محبوب کے تذکرہ کے کہ بس اسی کو دہراتے رہتے ہیں۔

سے متعلق مشورہ فرما رہے ہیں۔ چنانچہ ان ڈاکٹر صاحبوں کے مشورہ کے بعد ہڈیوں کے علاج میں ماسٹر سر جن ڈاکٹر رفیق احمد صاحب صدیقی (جو شہر بمبئی کی مشہور و معروف شخصیت ہیں اور حضرت والا سے خصوصی محبت رکھتے ہیں اور مجلس میں بھی تشریف لایا کرتے ہیں) کو بتانا طے پایا۔ چنانچہ ڈاکٹر صاحب موصوف سے رابطہ کرنے پر انہوں نے کچھ ٹیسٹ لیکر اگلے روز شام کے چار بجے اپنے ”پرنس علی خان ہسپتال“ پہنچنے کو فرمایا، اگلے روز یہ ناکارہ جناب حاجی امتیاز احمد صاحب کے مکان پر تھا کہ حضرت والا نے امتیاز احمد صاحب کو فون پر ہدایت دی کہ شام کو ڈاکٹر صاحب سے مل کر سیدھے حضرت والا کی قیام گاہ ”سہاگ پلس“ کو آ جانا چاہئے، چنانچہ شام کے چار بجے ہم ہسپتال پہنچے تو پتہ چلا کہ خلاف معمول جناب ڈاکٹر رفیق احمد صاحب صدیقی ابھی ہسپتال نہیں آئے ہیں، ہم ان کے انتظار میں بیٹھے رہے، اس درمیان حضرت والا کی طرف سے دو فون وقفہ وقفہ کے ساتھ آئے کہ کیا ہوا؟ مگر جب شام کے پانچ بج رہے تھے اور مجلس کا وقت قریب ہوتا جا رہا تھا اور ادھر ڈاکٹر صاحب نہیں آئے تھے تو حضرت والا کا غالباً تیسرا فون امتیاز صاحب کو موصول ہوا کہ آپ لوگ ”سہاگ پلس“ آ جائیں، ڈاکٹر رفیق احمد صاحب صدیقی بعد نماز مغرب خود ہی حضرت والا کی قیام گاہ پہنچ کر معائنہ کر لیں گے۔

مذکورہ واقعہ سے بخوبی اندازہ لگایا جاسکتا ہے کہ حضرت والا اپنے چھوٹوں پر کس قدر شفیق تھے؟ خصوصاً اس ناکارہ خادم کے ساتھ آپ کا حسن سلوک بالکل ایک مشفق باپ کے مانند تھا، آہ! آج حضرت والا کی کرم فرمائوں کو سوچ سوچ کر دل رنج و الم میں ڈوب جاتا ہے کہ ہمارے حضرت والا کی ذات گرامی کتنی عالی ظرف اور بلند اخلاق تھی، مجھ جیسے ناکارہ پر وہ کیسی شفقتیں فرمایا کرتے تھے؟

### ایک اور واقعہ

ایک مرتبہ یہ ناکارہ حضرت والا کی خدمت بابرکت میں علی گڑھ پہنچا میرے ساتھ مزید چار افراد تھے، ہم نے حضرت والا سے اجازت مانگی کہ ہم لوگ ہوٹل میں اپنے کھانے کا انتظام خود کر لیں گے، مگر حضرت والا علیہ الرحمۃ اور حضرت حکیم کلیم اللہ صاحب مدظلہم نے

اس تجویز کو قبول نہیں فرمایا بلکہ اپنے ہاں ہی مہمان رکھا اور صبح کی چائے اور ناشتہ سے لیکر رات تک پر تکلف کھانے جناب حضرت حکیم کلیم اللہ صاحب مدظلہم ہم لوگوں کو اپنے ساتھ لے کر کھلاتے رہے۔ فجزاھما اللہ تعالیٰ احسن الجزاء۔

### مہمان نوازی کی اعلیٰ مثال

اسی طرح چار سال قبل یہ ناکارہ حضرت والا کی خدمت میں اپنے چار رفقاء کے ساتھ ہر دوئی پہنچا اور حضرت والا کی خدمت میں ایک عریضہ پیش کیا کہ یہ ناکارہ اپنے رفقاء سفر کے ساتھ کھانا مطبخ سے کھالے گا اور رقم آخر میں مطبخ میں جمع کر دیگا، مگر یہ درخواست منظور نہیں ہوئی اور پورے اہتمام کے ساتھ ناشتہ کے علاوہ دونوں وقت بفضلہ تعالیٰ اعلیٰ قسم کا کھانا حضرت والا کے دولت خانہ سے مہمان خانہ کے خصوصی کمرہ (جو ہمیں عنایت کیا گیا تھا) میں پہنچ جاتا تھا اور چونکہ گرمیوں کا زمانہ تھا بہ نسبت جنوب کے شمال کی گرمی کی شدت و تپش کا ہم لوگوں کیلئے ناقابل تحمل ہونے کا حضرت والا کو بخوبی اندازہ تھا، اس سلسلہ میں بھی اس ناکارہ اور رفقاء کی راحت کا بڑا خیال فرمایا چنانچہ وہاں کے قیام کے دوران وقتاً فوقتاً حضرت والا اپنی مخصوص کرسی (وہیل چیئر) پر بیٹھ کر تشریف لاتے اور اس ناکارہ سے دریافت فرماتے کہ ”گرمی تو نہیں ہو رہی ہے؟“ حالانکہ جو کمرہ ہمیں عنایت ہوا تھا اس میں ”دو سیلنگ فین“ کے علاوہ ایک ”ایئر کولر“ اور ”اکزاسٹ فین“ بھی لگے ہوئے تھے، ان سب عنایات کے ساتھ یہ دریافت فرمانا کہ ”کہیں گرمی تو نہیں ہو رہی ہے؟“ کس درجہ محبت و عالی ظرفی کا نمونہ تھا۔

اللہ اکبر! جب کہ شب و روز وہاں تو مہمانوں کا تانتا بندھا رہتا تھا ایسے موقعہ پر ہر ایک کی راحت کا خیال رکھنا ہر کس و ناکس کے بس کی بات نہیں ہے، یہ تو وہی کر سکتا ہے جس کی زندگی کا ہر قدم و ہر عمل مطابق شریعت و موافق سنت ہو، جس کا مظاہرہ ہر شعبہ زندگی میں حضرت والا کے یہاں نظر آتا تھا، اور زمانہ قیام میں روزانہ بعد عصر مختلف نعمتوں سے سچی چائے کی مجلس سے بھی حضرت والا کے دولت کدہ پر ہم رفقاء نوازے جاتے تھے۔ غرض کہ حضرت والا کی کن کن عنایتوں کا ذکر کروں؟

ز فرق تا بقدم ہر کجا کہ می نگر م      کرشمہ دامن دل می کشد کہ جا این جاست<sup>۱</sup>  
 حضرت والا کی ذات والا صفات اور آپ کی پاکیزہ زندگی پر قلم اٹھانا اہل علم و اہل قلم کا  
 کام ہے، یہ ناکارہ ہیچمدان حضرت والا کی شانِ بے بہا پر بس یہ اشعار لکھ دینا کافی سمجھتا ہے۔  
 داماں نگہ تنگ و گل حسن تو بسیار      گل چین بہار تو ز داماں گلہ دار<sup>۲</sup>  
 گر مصور صورت آں دلتاں خواہد کشید      لیک حیرانم کہ نازش را چناں خواہد کشید<sup>۳</sup>

### ہردوئی سے روانگی

حضرت والا کی خانقاہ یعنی ہردوئی میں تقریباً چار دن قیام کے بعد ہم لوگوں کو مدرسہ  
 قاسم العلوم کنجا ضلع پرتا بگڈھ جانا تھا مجھے اور میرے رفقاء سفر کو لینے کے لئے ذمہ داران مدرسہ  
 جناب محترم مولانا عبدالحلیم صاحب و محترم مولانا جمشید احمد صاحب زید لطفہما ایک دن قبل  
 ہی ٹاٹا سومو لئے ہردوئی تشریف لاکچکے تھے اور حضرت والا کو بھی ہمارا قاسم العلوم کنجا کے  
 سفر کا علم تھا چنانچہ جس دن بعد نماز صبح ہم لوگوں کو ہردوئی سے پرتا بگڈھ کے لئے نکلنا تھا  
 اسی دن قبل نماز صبح حضرت والا نے ناکارہ کو حکم دیا کہ ”بعد نماز فجر (مسجد حق مدرسہ اشرف  
 المدارس) کے معمولات جاریہ میں سے صرف پہلا معمول سن کر آپ لوگ مسجد سے چلے  
 آئیے۔“

چنانچہ ہم لوگ بعد نماز فجر (معمول نمبر ۱ کے فوراً بعد) حضرت والا کی خدمت بابرکت  
 میں پہنچے تو اس قدر سویرے ہی اپنے دولت کدہ پر ہمارے لئے مختصر سے ناشتہ کا انتظام  
 فرما دیا ہم لوگ بیٹھ کر ناشتہ کر رہے تھے اور حضرت والا بھی ہمارے سامنے ”وہیل چیئر“ پر

۱۔ سر سے لے کر پیر تک جس جگہ بھی نظر ڈالتا ہوں، حسن دل کو مجبور کرتا ہے کہ بس اسی منظر کی دید میں محو ہوں۔  
 ۲۔ نگاہوں کا دامن چھوٹا ہے اور آپ کے حسن کے پھول بہت ہیں۔ آپ کی بہار کے پھول چننے والے  
 کو تنگی داماں کی شکایت ہے (پھولوں کی قلت کی نہیں)۔

۳۔ مصور اگرچہ اس محبوب کی صورت گری کر سکتا ہے تاہم میں حیرت زدہ ہوں کہ اس کی اداؤں کی  
 منظر کشی کیسے کی جاسکے گی؟۔

تشریف فرما تھے، بعد ناشتہ ہم لوگوں کو اپنے کچھ مواعظ اور پرچے عنایت فرمائے اور خوب دعاؤں سے نوازا اور اس ناچیز سے فرمایا کہ ”یہاں آپ نے جو کچھ دیکھا ہے اور سنا ہے پر تا بگڑھ کے مدرسہ والوں کو بھی جا کر بتانا۔“

بہر حال اس ناکارہ خادم کے ساتھ حضرت والا کی خوردنوازی کے تعبیر و اظہار کے لئے ”لطف و کرم، شفقت و محبت“ وغیرہ تمام الفاظ تشنہ ہی تشنہ معلوم ہوتے ہیں۔ یہی حضرت والا کی شفقتیں تھیں جو آج حضرت والا کی جدائی پر ایک ایک کر کے یاد آرہی ہیں اور بے اختیار آنکھیں اشکبار ہو جاتی ہیں آہ ۔

جائیں بچشم غم کہاں روئیں اب اپنا غم کہاں  
پہلے سے اب کرم کہاں ایسا تو اب کوئی نہیں

### اعترافِ غفلت

حضرت والا جیسے رہبر شریعت و خضر طریقت کے وصال کے بعد جب میں اپنی حالتوں پر نظر کرتا ہوں تو سراپا عیوب لگتا ہوں اور ندامت میں ڈوب ڈوب جاتا ہوں کہ اس ”چشمہ فیض ابرار“ سے ایک دنیا سیراب ہوئی ان کی جوتیوں میں لوگوں کو موتی ملے اور اپنے دامن بھر لئے، لیکن موتیوں کی قدر تو کوئی جوہری پہچانے یہ ناکارہ تہی دست ان کی قدر کیا جانے؟ حقیقت یہ ہے کہ ہمارے حضرت والا نور اللہ مرقدہ کی ذات ستودہ صفات جب تک رشد و ہدایت، اصلاح و ارشاد کے خزانے لٹاتی رہی، ہائے افسوس! کہ اس دولت کا حصول مجھ سے نہ ہو سکا اور اب جبکہ حضرت والا نور اللہ مرقدہ معرفت الہی و سنت نبوی ﷺ کی محبت غافل انسانوں کے قلوب میں اجاگر کر کے دنیا سے تشریف لے گئے، میری آنکھیں اشکبار ہیں، رات دن حضرت والا کی یاد پریشان کر رہی ہے اور دل اندر سے روتا ہے کہ اللہ پاک نے اس عارف باللہ سے اتنا طویل تعلق نصیب کیا لیکن میں نے حضرت والا سے کیا کسب کیا؟ سچ ہے کسی نے خوب کہا ہے ۔



تہی دستلن قسمت راجہ سوداز رہبر کامل      خضر از آب حیواں تشنہ می آرد سکندر را<sup>۱</sup>  
 بہر حال اس کے باوجود کہ یہ ناکارہ اپنی کوتاہی عمل، بے بضاعتی، کم مائیگی و نااہلی کی وجہ  
 سے حضرت والا کے فیوض و برکات سے کما حقہ فیض یاب نہ ہو سکا دریا کے پاس پہنچ کر بھی  
 پیاسے کا پیاسا ہی رہ گیا، یہ بھی ایک حقیقت ہے کہ اہل اللہ کی صحبت فی نفسہ کیمیائی اثر رکھتی ہے  
 نیز حسب بشارت نبی پاک ﷺ **هُمْ الْقَوْمُ لَا يَشْقَىٰ بِهِمْ جَلِيسُهُمْ** (ترجمہ) جو لوگ اللہ  
 کی یاد میں مشغول ہیں وہ ایسے سعادت مند لوگ ہیں جن کی برکت کی وجہ سے ان کا ہم نشین  
 (ساتھی) بھی بد بخت نہیں ہوتا۔ اس نعمت پر میں اللہ رب العزت کا ہزار ہزار شکر ادا کرتا ہوں کہ  
 اس نے مجھے حضرت محی السنۃ علیہ الرحمۃ کا جلس ہونیکے دولت بے بہا سے بار بار نوازا ہے اور  
 آپ کی مبارک مجالس میں باریابی کے شرف سے مجھے بھی مشرف فرمایا ہے بقول حضرت خواجہ  
 عزیز الحسن مجذوب ع      میخانہ کا محروم بھی محروم نہیں ہے

امید واثق ہے کہ انشاء اللہ ثم انشاء اللہ تعالیٰ اس دولت سے محرومی نہ رہے گی  
**وَمَا ذَاكَ عَلَى اللَّهِ بِعَزِيزٍ۔** اللہ تعالیٰ اس تعلق کی لاج رکھ لے اور اس ناچیز کی  
 بضاعت مزجات کو شرف قبولیت عطا فرمائے آمین۔

مگر چوں کہ یہ ناکارہ حضرت والا کے بے شمار انعامات و احسانات میں ڈوبا ہوا ہے حضرت  
 والا کی جدائی کے بعد مجھے یوں محسوس ہو رہا ہے کہ گویا میرے سر پر نور کا اک سایہ تھا، وہ اٹھ  
 گیا ہے، اور ایک روشنی تھی جو ماند پڑ گئی ہے، اس طرح حضرت سیدہ فاطمہ الزہراء رضی اللہ  
 تعالیٰ عنہا کا وہ مشہور شعر جو انہوں نے نبی کریم ﷺ کی وفات کے صدمہ بجا نگاہ پر تڑپ کر  
 کہا تھا اس کی حقیقت مجھے اس حادثہ کے بعد کچھ سمجھ میں آرہی ہے۔

صُبْتُ عَلَى مَصَائِبُ لَوْ أَنَّهَا  
 صُبْتُ عَلَى الْأَيَّامِ صِرْنَ لَيَالِيَا

۱۔ قسمت کہ محروکوں کو رہبران کامل سے کیا حاصل ہو سکتا ہے۔ دیکھو! خضر سکندر کو آب حیات کی تلاش  
 میں ساری دنیا گھما کر پیاسا ہی واپس لے آئے۔

ترجمہ: یعنی آج مجھ پر اس صدمہ و مصائب کا جو پہاڑ ٹوٹا ہے اس طرح کی مصیبتیں اگر دنوں پر اترتیں تو وہ اس کی تاب نہ لاتے ہوئے راتوں میں تبدیل ہو جاتے۔

### مرجع عام و خاص اور حکیم الامتؒ کی یادگار

حقیقت یہ کہ ہمارے حضرت والاؒ اس دور میں اسلاف اکابر بالخصوص اپنے مرشد اعظم حکیم الامت مولانا تھانویؒ کی سچی یادگار تھے آپ کے دل میں امت کی اصلاح و خیر خواہی کا زبر دست جذبہ موجزن تھا، خالص علمی ذوق، زہد و تقویٰ، توکل و قناعت، ہر ایک سے ہم دردی و خیر خواہی کا معاملہ، اخلاص و محبت، حق گوئی و صاف گوئی اور لَا يَخَافُ فِي اللَّهِ لَوْمَةً لَّائِمَةً کی شان بے نیاز حضرت والا کے ممتاز اوصاف تھے۔ اسی طرح اسلام کی سرفرازی، اعلاء کلمۃ اللہ، منکرات پر بر ملا نکیر، محبت الہی، تقویٰ و طہارت، عشق نبوی ﷺ و اتباع سنت نبوی ﷺ یہ ایسے بدیہی کمالات قدرت نے آپ کے اندر ودیعت کر رکھے تھے کہ جن کا انکار کوئی ذی ہوش اور منصف مزاج شخص نہیں کر سکتا، چنانچہ انہیں محاسن و کمالات کی وجہ سے ہمارے حضرت والاؒ ہر طبقہ کے لوگوں میں نہایت ہر دل عزیز تھے، جہاں بھی تشریف لے جاتے ہر جگہ حضرت والا کے ارد گرد کثیر لوگ جمع رہتے اور حلقہ تعارف وسیع ہوتا جاتا، عوام و خواص کے قلوب میں حضرت والا سے صرف عقیدت ہی نہ تھی بلکہ بے انتہا محبت بھی تھی، لگتا تھا کہ بشارت نبوی ﷺ فیوضع لہ القبول فی الارض کی حضرت والا کھلی تصویر ہیں حتیٰ کہ مکہ مکرمہ اور مدینہ طیبہ زاد ہما اللہ عز و شرفا میں بھی یہی مقبولیت دیکھنے میں آئی کہ وہاں کے مقامی اور غیر مقامی علماء و صلحاء حضرات کا بڑا مجمع حضرت والا کو گھیرے رہتا تھا، ہر ایک کا بڑی عزت و تکریم کا معاملہ حضرت والا سے رہتا تھا اور حضرت والا کا بھی ان تمام سے عجیب مشفقانہ حسن سلوک تھا۔

### اپنے ہی نہیں پرائے بھی نثار ہیں

ہمارے حضرت والاؒ کی شخصیت ہی کچھ ایسی پرکشش تھی کہ جو آپ کو دیکھتا وہ ضرور مرعوب و متاثر ہو جاتا بالخصوص جب حضرت والا مسکراتے تو ہونٹ مبارک کا تبسم انتہائی

ع (اللہ کے نیک بندے) کسی ملامت گر کی ملامت کا خوف نہیں کرتے۔

دلکش و دل فریب لگتا تھا، مسلمان تو مسلمان دو سال قبل جب حضرت والا حید آباد سے بذریعہ طیارہ بنگلور تشریف لائے تو سنا گیا کہ بنگلور ایر پورٹ پر حضرت والا سے مصافحہ کرنے والوں کی قطار میں کچھ غیر مسلم (ہندو) بھی کھڑے ہو گئے تھے، یہ اسی غیر مرئی کشش کا نتیجہ ہے، کیوں نہ ہو اللہ تعالیٰ اپنے محبوب بندوں کی محبت کے اعلان سے ساتوں آسمانوں سے لیکر اہل ارض کے قلوب کو بھی متاثر فرما دیتے ہیں، اور ہر دوئی میں میں نے خود دیکھا ہے کہ حضرت والا سے پانی وغیرہ پڑھوانے کیلئے بے شمار غیر مسلم روزانہ بعد عصر والی مجلس کے اختتام پر آیا کرتے تھے باقی جن حضرات کو میرے حضرت والا محی السنۃ علیہ الرحمۃ کے ساتھ طویل صحبت میسر آئی ہو وہ تو بلا شبہ آپ کے کمالات کو دیکھ کر تخلقوا باخلاق اللہ کی عملی تصویر کے ضرور معترف ہیں ہی، جو چند لمحے بھی آپ کے ساتھ گزار دیتا وہ بھی دلکش اور حسین تاثر ضرور لیکر اٹھتا آپ کو دیکھ کر خیال آتا کہ ”الَّذِينَ إِذَا دُأُوا ذُكِرَ اللَّهُ“ (جنہیں دیکھ کر خدا یاد آئے) کی صحیح تصویر ہیں

حیف صد حیف علم و عرفان کی وہ شمع جو پورے برصغیر ہندو پاک اور بنگلہ دیش کے علاوہ ساری دنیا کے مسلمانوں کی دینی و اصلاحی رہنمائی کا ذریعہ تھی بالآخر گل ہو گئی۔

اب انہیں ڈھونڈ چراغِ رخِ زیبا لیکر

إِنَّ لِلَّهِ مَا أَخَذَ وَلَهُ مَا أُعْطِيَ وَكُلُّ شَيْءٍ عِنْدَهُ بِأَجَلٍ مُّسَمًّى أَلَا يَعْلَمُ الْمُؤْمِنُونَ  
وَالْقُلُوبُ يَحْزَنُ وَلَا نَقُولُ إِلَّا مَا يَرْضَى رَبُّنَا وَإِنَّا بِفِرَاقِكَ يَا مَوْلَانَا  
لَمَحْزُونُونَ

۱۔ اللہ پاک نے جو نعمت واپس لے لی یقیناً وہ اللہ ہی کی تھی، جو دے رکھی ہے وہ بھی اسی کی ملکیت ہے، اس کے ہاں ہر چیز ایک عمر اور وقت سے جڑی ہوئی ہے۔ (پس ایسے وقت مومن کا حال یہ ہونا چاہئے جو نبی کا تھا یعنی) آنکھیں اشکبار ہیں، دل غمگین ہے مگر زبان سے ہم وہی کہتے ہیں جو ہمارے رب کو پسند ہے اور اے ہمارے آقا! ہم آپ کی جدائی پر (طبعی طور پر) بہت اندوہگین ہیں۔

۲۔ نبی کریم کے الفاظ مبارکہ میں خط کشیدہ کی جگہ یا ابراہیم ہے، جو آپ کے صاحبزادہ کا نام ہے، موقعہ کی مناسبت سے اپنے شیخ کے لئے یا مولانا استعمال کر لیا گیا ہے۔

آہ! یادگار سلف جاتے رہے

بلاشبہ حضرت والاؒ کی ذات گرامی پورے ہندوستان و پاکستان اور بنگلہ دیش بلکہ سارے عالم اسلام کے لئے ایک مرجع کی حیثیت رکھتی تھی شب و روز حضرت والاؒ کے فیوض و برکات کا سلسلہ جاری رہتا تھا، انتہائی ضعف و پیرانہ سالی کے باوجود امت مسلمہ کی اصلاح کی فکر برابر دامنگیر رہتی تھی اپنے متعلقین، خلفاء و مریدین کی خبر گیری، تصحیح قرآن پاک کے سلسلہ میں ذمہ داران مدرسہ کو مفید مشورے، علماء و طلبہ کو پند و نصائح، اصلاح منکرات کے سلسلہ میں رات دن فکر مندی، الحاد و بے دینی کے ابھرنے والے فتنوں پر انتہائی تشویش اور ان کے سد باب کے لئے تجاویز و رہنمائی کا سلسلہ آخری سانس تک الحمد للہ جاری رہا

حضرت والا علیہ الرحمة اپنے علم و فضل، زہد و تقویٰ، سادگی اور تواضع میں سلف صالحین کی یادگار تھے جن کا لمحہ لمحہ رضائے الہی کا پابند ہو کر آخرت کی تیاری میں گذرتا تھا اور جن کی دعاؤں کا بہترین سایہ پوری امت مسلمہ کے لئے رحمت خداوندی کا باعث تھا جن کا نفس وجود ہی امت کے لئے خیر و برکات وسیلہ تھا، برصغیر کے علماء و صلحاء میں حضرت والاؒ کی ذات گرامی اسوقت ایسی تھی کہ مختلف نقطہ ہائے نظر کے علماء بھی حضرت والاؒ کے علم و فضل، تقویٰ و تقدس، جہد و عزیمت، اور ملت اسلامیہ کے لئے ان کے دردِ دل کے معترف تھے اور جن کی ذات مشکلات میں بڑے بڑے علماء اور مدارس اسلامیہ کے طلبہ کے لئے مرجع بنی ہوئی تھی آج پوری علمی و دینی برادری اس عظیم سایہ سے محروم ہو گئی۔

جن کا سایہ سر پہ تھا ایک سایہ بالِ ہما آج ہم سے وہ مبارک سائبان جاتا رہا  
خصوصاً یہ ناکارہ تو یوں محسوس کر رہا ہے کہ دنیا میں میری سب سے گراں قدر پونجی  
لٹ چکی ہے، زندگی کا محبوب ترین سہارا ٹوٹ گیا ہے، یہ سوچ سوچ کر بے چین ہو جاتا  
ہوں کہ اب ایسا روحانی معالج مجھے کہاں ملے گا؟ اتباع سنت کی وہ لگن اور غمی عن المنکر  
کے لئے وہ تڑپ نگاہوں کو اب کہاں نصیب ہوگی؟ ان باتوں پر اگر غور کرتا ہوں تو بے

ساختم یہ شعر یاد آنے لگتا ہے ۔

ہمہ شہر پر زخوباں منم و جمال ماہے      چہ کنم کہ چشم خوش میں نہ کند بکس نگاہے

مجسمہ رحم و کرم

جہاں تک میں نے حضرت والا رحمہ اللہ کو دیکھا ہے آپ کے یہاں سختی و تلخی نہ تھی بلکہ اصول و ضوابط کی پابندی تھی، میرا اپنا ذاتی تجربہ یہ ہے کہ حضرت والا کی ہر سختی میں بھرپور شفقت و ہمدردی کو میں نے پایا اور حضرت والا علیہ الرحمۃ کے ہر عتاب پر اصلاح کی فکر میں زیادتی کو میں نے اپنے اندر محسوس کیا، جب بھی یہ ناکارہ حضرت والا کی خدمت میں پہنچتا رہا ہمہ وقت یہی خدشہ لیکر جاتا اور دل اندر سے دھڑکتا رہتا کہ نہ معلوم میری نادانی و جہالت کی وجہ سے اب کیا لتاڑ مجھ پر پڑتی ہے، یا میری بے اصول اور بے ربط گفتگو سے کہیں حضرت والا کے مبارک قلب کو ٹھیس نہ پہنچے، میری ملاقات و گفتگو فرحت و انبساط کے بجائے اذیت و انقباض کا ذریعہ نہ بن جائے، مگر الحمد للہ ادھر سے ان خدشوں کے برخلاف ہر مرتبہ ذرہ نوازی اور لطف و کرم اور عنایتوں ہی کی بارش مجھ پر حضرت والا کی جانب سے ہوا کرتی تھی، حضرت والا علیہ الرحمۃ کے لئے ہر وقت دل کی گہرائیوں سے بس یہی دعا نکلتی ہے ”ہزاروں رحمتیں ہوں اے شفیق و مہرباں تجھ پر“۔

آخری اور یادگار حاضری

حضرت والا علیہ الرحمۃ کی خدمت بابرکت میں میری آخری حاضری اور آخری زیارت و ملاقات کے لمحات کو میں کبھی فراموش نہیں کر سکتا، ویسے تو پچھلے تین سال سے حضرت والا کا زیادہ قیام بمبئی میں رہنے لگا تھا غالباً اواخر جنوری ۲۰۰۵ء میں حضرت والا بمبئی تشریف لا چکے تھے یہ ناکارہ ۲۱ فروری ۲۰۰۵ء کو چھ سات رفقاء کے ہمراہ بمبئی جانے کا ارادہ کر لیا، ٹکٹ بھی آگئے تھے کہ اچانک ۱۷ فروری کی دوپہر شولا پور سے ایک دوست نے

۱۔ سارا شہر حسینوں سے بھرا ہوا ہے مگر میں ہوں کہ بس اپنے چاند کے حسن میں مجھوں کیا کروں؟ میری خوش بین نظر کسی اور کی طرف اٹھتی ہی نہیں۔

اطلاع دی کہ حضرت والا ۲۰ فروری اتوار کی شام بمبئی سے دہلی تشریف لے جا رہے ہیں، نہ جانے کیا کشش ہمیں کھینچنے لے جا رہی تھی کہ ۲۱ فروری کے ٹکٹ واپس کر کے (حضرت والا کی صحبت میں ایک دن کے قیام کو بھی غنیمت سمجھتے ہوئے) اسی دن شام کو ہم لوگ بمبئی کیلئے نکل پڑے، الحمد للہ ہفتہ کی صبح بمبئی پہنچ کر حضرت والا کی اس وقت کی قیام گاہ ”ابراہیم پیلس“ دس بجے دن تک پہنچ گئے، تو معلوم ہوا کہ ہمارے حضرت والا، حضرت مولانا قاری محمد حسین صاحب الہ آبادی مدظلہ (جوان دنوں وہیں کرلا میں قیام پذیر تھے) کی عیادت فرما کر تھوڑی دیر قبل ہی واپس تشریف لائے ہیں۔ میری طرح اور بھی بہت سے احباب کی آمد کا سلسلہ چل رہا تھا تو میں نے مناسب یہی سمجھا کہ ہماری آمد کی حضرت والا کو اطلاع کر دوں، میں نے حضرت والا کی خدمت میں ایک تحریر کے ذریعہ ہماری حاضری کی اطلاع دی تو فوراً ہم کو اوپر اپنے حجرہ میں طلب فرمایا، جب ہم پہنچے تو نہایت ہی کشادہ روئی کے ساتھ اور مسکراتے ہوئے ہم سب سے مصافحہ کیا اور چار پائی پر لیٹے لیٹے ہی معافہ کی سعادت بھی بخشی، اور ہمارا نظام سفر دریافت فرمایا، وہاں کچھ اور علماء بھی موجود تھے، یہ صبح کی خصوصی مجلس تھی اس وقت حضرت والا نے تقریباً آدھا گھنٹہ تمام حاضرین کو نصیحت آمیز خطاب سے بھی نوازا۔ مجلس کے بعد کچھ لوگ چلے گئے مگر یہ ناکارہ اور اس کے رفقاء سفر وہیں بیٹھے ہوئے تھے، حضرت والا نے بڑی محبت سے پرنام بٹ کے حالات اور مدراس کا موسم دریافت فرمایا کہ ”وہاں معتدل موسم کب رہتا ہے؟“ اس سے اندازہ مجھے یہ بھی ہو رہا تھا کہ شاید امسال حضرت والا مناسب موسم میں مدراس کا سفر فرمائیں گے، دوپہر کے بارہ بجے تک یہ ناکارہ حضرت والا کی مبارک مجلس میں بیٹھا رہا اور پھر شام کی عام مجلس میں حاضری کا ارادہ لئے ہوئے واپس ہوا، الحمد للہ شام کی مجلس میں بھی حاضری نصیب ہوئی، بعد نماز مغرب حضرت والا سے وداعی ملاقات، دعاء و برکات حاصل کرنے کی غرض سے حاضر خدمت ہوا تو بے حد مسرور نظر آ رہے تھے۔ انتہائی شفقت، محبت، ذرہ نوازی اور اپنائیت کا معاملہ فرماتے ہوئے کچھ پرچے عنایت فرمائے۔ جب تک مجلس میں حاضری رہی ”انسبا طعید دیدن روئے تو“ کا سبب نہ رہا۔

ع۔ آپ کے چہرہ کا دیکھنا ہی عید کی مسرت ہے۔

بہت لگتا تھا جی صحبت میں ان کی وہ اپنی ذات میں اک انجمن تھے  
بمبئی سے حضرت کی روانگی کا منظر

دوسرے دن اتوار ۱۰ محرم الحرام ۱۳۲۶ھ مطابق ۲۰ فروری ۱۹۰۵ء شام کے چار بج کر پچاس منٹ بذریعہ ”راجدھانی ایکسپریس“ بمبئی سنٹرل ریلوے اسٹیشن سے حضرت والا دہلی تشریف لے جا رہے تھے۔ جی چاہا کہ حضرت والا کو رخصت کرنے کیلئے ریلوے اسٹیشن بھی چلیں، چنانچہ چار بج کر پندرہ منٹ پر جب ہم لوگ بمبئی سنٹرل ریلوے اسٹیشن پر پہنچے تو ٹھیک اسی وقت حضرت والا کی کرسی ”وہیل چیئر“ بھی پلیٹ فارم میں داخل ہو رہی تھی اور حسب توقع ایک بہت بڑا مجمع بھی ہمراہ چلتا ہوا دکھائی دیا، ہم لوگ جب حضرت والا کے قریب پہنچے تو مصافحہ کرنے والوں کی خاصی بھیڑ حضرت والا کے اطراف جمع تھی اسی بھیڑ میں یہ ناکارہ بھی داخل ہوا جب میری ملاقات کا نمبر آیا تو میں نے جھک کر حضرت والا کے دست مبارک کو بوسہ دیا تو عجیب سی محبت و شفقت بھری نگاہ سے مجھے دیکھا، تبسم و مسکراہٹ کے انداز میں زبان مبارک سے فرمایا ”اچھا تو آپ؟“ گویا زبان حال سے کہہ رہے ہوں کہ ”اچھا ہوا دوبارہ ملاقات ہوگئی، اب انشاء اللہ ہم سے آخرت میں تمہاری ملاقات ہوگی“ مجھے کیا خبر تھی کہ یہ زندگی کی آخری ملاقات ہے؟۔

ملاقاتیوں کا جب سلسلہ ختم ہوا تو حضرت والا نے اس وقت ریلوے پلیٹ فارم پر جمع ہونیوالے مریدین و معتقدین کو جو قیمتی نصیحتیں فرمائی تھیں وہ مبارک آواز اور وہ سنہرے کلمات اب تک کانوں میں گونج رہے ہیں۔ ”کارڈلس اسپیکر“ جو حضرت والا کے ساتھ سفر و حضر میں برابر رہتا تھا لوگوں نے اس کو بھی سہولت کی خاطر لگا دیا تھا مگر بمبئی جیسے شہر کے پلیٹ فارم پر مسافروں کا ہجوم اور ریلوے کی آمد رفت کے مسلسل اعلانات، بے ربط آوازوں کی وجہ سے حضرت والا کی مبارک آواز ٹھیک طور پر سنائی نہیں دے رہی تھی تاہم ایک آدھ مبارک الفاظ جو بمشکل میرے کانوں نے سنے اور حافظہ میں محفوظ رہ گئے وہ یہ تھے

## ہر آنے کے بعد جانے کا نمبر ہے

”دنیا کے ایک شہر کے ایک اسٹیشن پر لوگوں کا اس طرح ہجوم ہے، آخرت کے اسٹیشن کو سوچو! اس پلیٹ فارم پر تمام انسانوں کو جمع ہونا ہے، دنیا میں ہر انسان کے آنے کا ایک نمبر ہے تو پھر جانے کا بھی ایک نمبر آتا ہے، جس طرح یہاں ریلوں کی آمد و رفت کا سلسلہ چل رہا ہے اسی طرح انسان بھی جب اس دنیا میں آیا ہے تو اس کے نکلنے اور جانے کا بھی ایک وقت مقرر ہے، بھیجنے والے کو اس کا صحیح علم ہے مگر ہم لوگ اپنی غفلت اور بے فکری کی وجہ سے آخرت اور اللہ کے سامنے پیشی کو بھول بیٹھے ہیں حالانکہ دوست و احباب کی موت اور دنیوی حوادث و جہاں کُم النذیرؑ کا سبق دوہراتے رہتے ہیں۔“

پھر اس کے بعد حضرت خواجہ عزیز الحسن مجذوبؒ کے غالباً ان اشعار کو پڑھا تھا:

آخرت کی فکر کرنی ہے ضرور	جیسی کرنی ویسی بھرنی ہے ضرور
ایک دن مرنا ہے آخر موت ہے	کر لے جو کرنا ہے آخر موت ہے
کوچ، ہاں اے بے خبر ہونے کو ہے	تا بکے غفلت، سحر ہونے کو ہے
باندھ لے تو شہ سفر ہونے کو ہے	ختم ہر فرد و بشر ہونے کو ہے
ایک دن مرنا ہے آخر موت ہے	کر لے جو کرنا ہے آخر موت ہے

ہمارے حضرت والا محی السنۃ علیہ الرحمۃ حکیم الامت مجدد الملت مولانا تھانوی علیہ الرحمۃ کی قائم کردہ مجلس دعوت الحق کے ناظم اعلیٰ اور روح رواں تھے، حضرت محی السنۃ علیہ الرحمۃ کی مبارک زندگی کا ہر گوشہ حکیم الامت مولانا تھانوی علیہ الرحمۃ کے قائم کردہ اصول و ضوابط سے مربوط، انہیں کی ہدایات سے مزین، انہیں کے مزاج و مذاق کے سانچے میں ڈھلا ہوا اور انہیں کے رنگ میں ڈوبا ہوا تھا، اور صِبْغَةَ اللّٰهِ وَمَنْ أَحْسَنُ مِنَ اللّٰهِ صِبْغَةً کا آئینہ دار تھا۔

۱۔ تمہارے پاس ڈرانے والا آچکا ہے۔

۲۔ اللہ کا رنگ! اور اللہ کے رنگ سے عمدہ کس کا رنگ ہو سکتا ہے؟



## حضرت کا مشن

حضرت حکیم الامت مولانا تھانوی علیہ الرحمۃ نے امت کی اصلاح کیلئے دو قسم کی جماعتیں یعنی مجالس قائم فرمائی تھیں، ایک ”مجلس دعوة الحق“ اور دوسری ”مجلس صیانت المسلمین“، ہندوستان کے اکثر مقامات میں اور بیرون ہند خصوصاً بنگلہ دیش وغیرہ میں جہاں ”مجلس دعوة الحق“ کے نام سے دین لوگوں تک پہنچایا جا رہا ہے تو پاکستان میں ”مجلس صیانت المسلمین“ کے نام سے دین کی خدمت الحمد للہ ہو رہی ہے، اور دونوں مجلسوں کا کام بس ”امر بالمعروف اور نہی عن المنکر“ یعنی نیکیوں کا پھیلانا اور برائیوں سے روکنا ہے۔

حضرت والا محی السنۃ علیہ الرحمۃ ہندوستان میں مجالس دعوة الحق کے علاوہ پاکستان میں ”مجلس صیانت المسلمین“ کے بھی سرپرست اعلیٰ تھے۔

### باتجوید تعلیم قرآن کی ترویج

آپ کے قلب مبارک میں قرآن کریم کیساتھ جو عظمت و محبت رچی بسی تھی یہ تو آپ ہی کا حق تھا، تجوید کی پوری رعایت کے ساتھ خود بھی قرآن کریم کو پڑھنے کا بڑا اہتمام فرمایا کرتے تھے اور ساتھ ہی دوسروں کو بھی پڑھوانے کا خاص اہتمام حضرت والا کے یہاں ہوا کرتا تھا۔ چنانچہ دعوة الحق ہر دوئی کا مرتبہ ”نورانی قاعدہ“ آج بے شمار مالک کے مکاتب و مدارس اسلامیہ میں چھوٹے بچوں کو پڑھایا جا رہا ہے جو ماشاء اللہ پورے برصغیر ہندوپاک اور بنگلہ دیش وغیرہ میں مشہور و مقبول ہے، کوئی طالب علم اگر صحیح اصول کے مطابق اس کو پڑھ لیتا ہے تو الحمد للہ وہ تلاوت قرآن میں غلطی کرنے اور مجہول پڑھنے سے محفوظ ہو جاتا

۱۔ یہ ”نورانی قاعدہ“ جو اولاً حضرت مولانا نور محمد صاحب لدھیانوی کا مرتب کردہ ہے، مجلس دعوة الحق ہر دوئی کے تحت حضرت محی السنۃ بڑے تجربہ کار اساتذہ اور متعدد قراء کرام کے مشوروں کی روشنی میں از سر نو مرتب کروایا تھا۔ پھر اسمیں وقتاً فوقتاً جزوی ترمیم ہوتی رہی۔ اب بلاشبہ ہزاروں مدارس میں قرآن کریم کی باتجوید تعلیم کیلئے اسی قاعدہ سے استفادہ کیا جا رہا ہے۔ ہندوستان کے علاوہ عرب اور انگلش ملکوں میں بھی۔

ہے۔ چنانچہ حضرت والا کے قلب و ذہن میں رات دن یہی فکر غالب رہتی تھی کہ قرآن کریم کی تعلیم اور نشر و اشاعت کا بہتر سے بہتر کونسا طریقہ اختیار کیا جائے؟ تاکہ بڑے، چھوٹے اور بوڑھے سب صحیح مخارج اور بہتر تلفظ کے ساتھ قرآن کریم پڑھا کریں۔ چنانچہ الحمد للہ حضرت محی السنۃ علیہ الرحمۃ کا عظیم الشان کارنامہ یہ ہے کہ حضرت حکیم الامتؒ کی قائم کردہ ”مجلس دعوة الحق“ کو نئی زندگی بخشی اور بانی مجلس مجدد تھانویؒ کے خلوص للہیت کی وجہ سے اس ”مجلس دعوة الحق“ کو اس قدر مقبولیت دنیا میں حاصل ہے کہ آج پورے ہندوستان میں ایک سو سے زائد دینی مدارس و مکاتب براہ راست حضرت والا کی سرپرستی میں قائم ہیں، جن کے ذریعہ دعوت و تبلیغ اور احیائے سنت و اعلاء کلمۃ الحق کی خدمت بڑے پیمانے پر انجام پا رہی ہے، اس کے علاوہ ان مدارس کے کام اور حضرتؒ کی توجہ دہانی سے متاثر ہو کر جو ادارے قائم ہوئے اور چل رہے ہیں ان کی تعداد کا اندازہ کرنا بھی مشکل ہے۔ فَلِلّٰهِ الْحَمْدُ وَالْمِنَّۃ۔

### اعمال و اخلاق میں سنتوں کے اہتمام پر زور

خدمت قرآن و عظمت قرآن کے ساتھ ساتھ حضور اکرم ﷺ کی مبارک سنتوں کی آپ کے اندر اس درجہ محبت تھی کہ دن رات سنتوں کو عام کرنے، بدعات و خرافات کو مٹانے کی بڑی فکر لگی رہتی تھی، تقریباً ہر مجلس اور ہر وعظ میں اس پر بڑا زور دیا کرتے تھے کہ مساجد کی اذان و اقامت سنت کے مطابق ہوں اپنی نمازوں کو سنت کے مطابق صحیح پڑھنے کا اہتمام کرو اور عبادات و معاملات کے علاوہ خورد و نوش، رہن سہن، نشست و برخاست اس طرح تمام چیزوں میں اتباع سنت پر خود بھی عمل کرتے اور دوسروں کو بھی عمل کا حکم فرمایا کرتے تھے یہی وجہ ہے کہ آج پوری دنیا آپ کو ”حضرت محی السنۃ“ کے پیارے لقب سے جانتی اور یاد کرتی ہے۔

جہاں تک میں نے حضرت والا کو دیکھا ہے اٹھتے بیٹھتے، چلتے پھرتے، سوتے جاگتے، ہر وقت آپ کی زبان مبارک پر ایک ہی ذکر تھا وہ بس اتباع سنت کی تعلیم کے ساتھ ساتھ دعوت و تبلیغ، اللہ تعالیٰ کے ساتھ محبت اور تعلق پیدا کرنے والے اعمال کی

اشاعت و تربیت تھی، حضرت والاؒ چاہے مسجد میں ہوں یا مدرسہ میں یا کسی گھر میں حتیٰ کہ سفر میں بھی کاریاثرین میں ہوں ہر جگہ جہاں بھی موقع مل گیا یا لوگ جمع ہیں تو میں نے دیکھا ہے کہ دعوت و تبلیغ کا یہ سلسلہ شروع ہو جاتا تھا، چونکہ اللہ تعالیٰ کو حضرت والاؒ سے احیائے سنت و اعلاء کلمۃ اللہ اور اصلاح امت کا عظیم کام لینا منظور تھا اس لئے آپ کے قلب و ذہن میں تبلیغ حق اور اشاعت دین کا ایک مجددانہ و مصلحانہ ذوق اور تقاضا و دلیعت فرما دیا تھا۔ چنانچہ حضرت والاؒ کے اندر اس دینی تڑپ اور جذبہ کا لازمی اثر سننے والوں پر یہ ہوتا تھا کہ اگر سننے والا چند منٹ بھی حضرت والاؒ کی مبارک مجلس میں بیٹھ جاتا تھا تو وہ الحمد للہ اپنی زندگی کیلئے کچھ نہ کچھ اثر ضرور لیکر اٹھتا تھا، چنانچہ اور حضرت والاؒ کی اس تبلیغ و دعوت اور تعلیم و تربیت سے سینکڑوں زندگیوں میں انقلاب آیا اور نہ جانے کتنے لوگوں کی کاہیہ پلٹ گئی؟ ۔

خدا رحمت کند ایں عاشقانِ پاک طینت راؑ

اللہ تعالیٰ حضرت والاؒ رحمۃ اللہ علیہ کے علمی دینی و اصلاحی خدمات کو شرف قبولیت سے نواز کر پورے عالم میں اس کے فیض کو عام و تمام فرمائے اور خلق اللہ کی اصلاح و فلاح کیلئے اس ”منبع خیر“ کا فیض جاری و ساری رکھے اور ان کی مبارک خدمات کو ان کے حق میں صدقہ جاریہ بنائے آمین۔ ایں دعا از من و از جملہ جہاں آمین باد

یہ ہمارے حضرت والاؒ رحمۃ اللہ علیہ کی یادوں کے چند مختصر ”نقوش و تاثرات“ ہیں جو حضرت والاؒ رحمۃ اللہ علیہ کے ایک ادنیٰ غلام کی جانب سے بطور ادائے حق نہیں بلکہ محض اعتراف حقیقت کی نیت سے لکھے گئے ہیں اور سچی بات یہ ہے کہ اس ناکارہ کو نہ تحریر کی صلاحیت ہے اور نہ اس میدان کا تجربہ، اگر کوئی اہل علم یا اہل قلم میرے اس مافی الضمیر کو زیادہ وضاحت کے ساتھ لکھتے تو شاید اہل علم حضرات کے نزدیک اس مضمون کی اہمیت زیادہ ہوتی، بس اس احساس کے ساتھ ختم کرتا ہوں کہ اپنے جذبات کے بے ربط اظہار کے سوا

۔۔ اللہ پاک، ان پاکبار، خوشحصال عاشقوں پر رحمت و کرم نازل فرمائے۔

قارئین کو کوئی کام کی بات شاید پیش نہ کر سکا۔

صرف دو آنسو بہت تھے شرح غم کے واسطے

کیا خبر تھی منتظر دریا کا دریا دل میں ہے

اللہ تعالیٰ حضرت والا علیہ الرحمۃ کو مقامات عالیہ سے نوازے، ان کے قبر کو نور سے منور فرمادے اور ان کو جنت الفردوس میں اعلیٰ مقام عطا فرمائے اور امت کو ان کا نعم البدل عطا فرمائے آمین اور اللہ تعالیٰ ہم سب کو میدانِ حشر میں سرور کو نین ﷺ کے حوض کوثر پر جمع فرمائے اور جنت میں ہم سب کو آنحضرت ﷺ کی رفاقت نصیب فرمائے آمین۔

اَللّٰهُمَّ لَا تُحَرِّمْنَا اَجْرَهُ وَلَا تَقْتِنَا بَعْدَهُ

اٰمِيْنُ بِرَحْمَتِكَ يَا اَرْحَمَ الرَّاحِمِيْنَ

(اے اللہ! ان کی جدائی کے اجر سے ہمیں محروم نہ فرمائیے،

اور ان کے بعد ہمیں آزمائشوں میں مبتلا نہ کیجئے، آمین)



## پسندیدہ اشعار

حضرت محی السنہ اکثر بیانوں میں بڑے سوز و گداز سے حضرت خواجہ صاحبؒ کے یہ اشعار پڑھا کرتے تھے۔

☆☆☆☆☆☆

دل میں لگا کے ان کی لو، کر دے جہاں میں نشرِ ضو  
شمعیں تو جل رہی ہیں سو، بزم میں روشنی نہیں

☆☆☆☆☆☆

رستم خفتہ ہے تو، گس بیل نہیں کچھ کم ترا  
اک ذرا جاگنے کی دیر ہے، پھر ہے وہی دم خم ترا  
یہ اگر ہو جائے زائل نیند کا عالم ترا  
چار سو دنیا پہ لہرانے لگے پرچم ترا

☆☆☆☆☆☆

جو ناکام ہوتا رہے عمر بھر بھی  
بہر حال کوشش تو عاشق نہ چھوڑے  
یہ رشتہ محبت کا قائم ہی رکھ  
جو سو بار ٹوٹے تو سو بار جوڑے

☆☆☆☆☆☆

چار شرطیں لازمی ہیں استفادہ کیلئے  
اطلاع و اتباع و اعتقاد و انقیاد  
یہ مفقی قول رنگین بھی سنگین بھی  
حضرت مرشد کا یہ ارشاد رکھ تا عمر یاد

☆☆☆☆☆☆

نفع دینی دیکھ تو دنیا کی بہبودی نہ دیکھ  
مرضی حق پر نظر رکھ اپنی خوشنودی نہ دیکھ  
تو اکیلا، تیرے دشمن سینکڑوں یہ بھی نہ دیکھ  
قدرت حق پر نظر رکھ، اپنی کمزوری نہ دیکھ

☆☆☆☆☆☆





# فیض شیخ کامل

مری رسوائیوں پر آسماں رویا زمیں روئی  
مری ذلت کا لیکن آپ نے نقشہ بدل ڈالا  
بہت مشکل تھا میرے نفسِ امارہ کا چیت ہونا  
ترقی تدبیر الہامی نے اس کا سر پچل ڈالا

حضرت مولانا حکیم مسند انتر حبیب دانت لکھنؤ

